

کبیرہ گناہوں میں سے بڑا گناہ

حضرت عبداللہ بن عمرو رضی اللہ عنہما سے مروی ہے کہ رسول اللہ ﷺ نے فرمایا:

«إِنَّ مِنْ أَكْبَرِ الْكَبَائِرِ أَنْ يَطْعَنَ الرَّجُلُ وَالِدَيْهِ» قِيلَ: يَا رَسُولَ اللَّهِ، وَكَيْفَ يَطْعَنُ الرَّجُلُ وَالِدَيْهِ؟ قَالَ: «يَسُبُّ الرَّجُلُ أَبَا الرَّجُلِ، فَيَسُبُّ أَبَاهُ، وَيَسُبُّ أُمَّهُ فَيَسُبُّ أُمَّهُ»

[صحیح البخاری، رقم: ۵۹۷۳ - صحیح مسلم، رقم: ۹۰]

”بے شک کبیرہ گناہوں میں سے سب سے بڑا گناہ یہ بھی ہے کہ آدمی اپنے ماں باپ کو گالی (لعن طعن) دے۔“ حاضرین نے عرض کیا: اے اللہ کے رسول ﷺ! کوئی شخص کیسے اپنے ماں باپ کو گالی (لعن طعن) دیتا ہے؟

آپ ﷺ نے فرمایا: اس کی صورت یہ ہے کہ ”وہ کسی دوسرے کے باپ کو گالی دے، کسی دوسرے کی ماں کو گالی دے اور وہ شخص پلٹ کر اس کے ماں باپ کو گالی دے (تو اس طرح وہ خود اپنے ماں باپ کو گالی دینے کا سبب بنتا ہے۔)“

مسواک کی اہمیت و فضیلت ②

مسواک لازمی کرنا چاہیے: حضرت عبداللہ بن عمر رضی اللہ عنہ سے مروی ہے کہ رسول اکرم صلی اللہ علیہ وسلم نے فرمایا:

«عَلَيْكُمْ بِالسَّوَاكِ فَإِنَّهُ مَطْيِبَةٌ لِلْفَمِ وَمَرْضَاةٌ لِلرَّبِّ» [صحیح الترغیب البانی، رقم: ۲۱۰] ”مسواک کو لازم پکڑو بے شک یہ منہ کو پاکیزہ بناتی ہے رب کو راضی کرتی ہے۔“ اس حدیث کے اندر نبی کریم صلی اللہ علیہ وسلم نے مسواک کو لازم پکڑو سے مراد ہمیشہ مسواک کرتے رہنا چاہیے فرمایا ہے کیوں کہ منہ کی صفائی اللہ کو راضی کرنے کا سبب بھی ہے۔

قرآن پڑھنے سے پہلے مسواک کرنا: حضرت علی رضی اللہ عنہ سے مروی ہے انھیں مسواک کرنے کا حکم دیا گیا اور بیان فرماتے ہیں کہ رسول اللہ صلی اللہ علیہ وسلم نے فرمایا:

«إِنَّ الْعَبْدَ إِذَا تَسَوَّكَ ثُمَّ قَامَ يَصَلِّيَ قَامَ الْمَلِكُ خَلْفَهُ فَيَسْتَمِعُ لِقَرَاءَتِهِ فَيَذْنُ مِنْهُ حَتَّى يَضَعَ فَاهُ عَلَى فِيهِ فَمَا يَخْرُجُ مِنْ فِيهِ شَيْءٌ مِنَ الْقُرْآنِ إِلَّا صَارَ فِي جَوْفِ الْمَلِكِ فَطَهَّرُوهُ أَفْوَاهَهُمْ لِلْقُرْآنِ» [صحیح الترغیب البانی، رقم: ۲۱۵]

”یقیناً بندہ جب مسواک کرتا ہے پھر کھڑا ہوتا ہے نماز پڑھتا ہے تو اس کے پیچھے فرشتہ کھڑا ہو جاتا ہے اس کی قراءت سنتا ہے اور اس کے قریب ہو کر کھڑا ہو جاتا ہے حتیٰ کہ وہ اپنا منہ اس کے منہ پر رکھ دیتا ہے پھر قرآن کا جو حصہ بھی اس کے منہ سے نکلتا ہے فرشتے کے پیٹ میں چلا جاتا ہے۔ لہذا تم قرآن کے لیے (مسواک) کے ذریعے اپنے منہ کو پاک کرو۔“

مسواک کرنا آپ صلی اللہ علیہ وسلم کا معمول تھا: حضرت حذیفہ رضی اللہ عنہ سے مروی ہے کہ

«كَانَ النَّبِيُّ صلی اللہ علیہ وسلم إِذَا قَامَ مِنَ اللَّيْلِ يَشُورُ فَاهُ بِالسَّوَاكِ» [صحیح البخاری، رقم: ۲۴۵ - مسلم، رقم: ۲۵۵]

”نبی صلی اللہ علیہ وسلم جب رات کو اٹھتے تو منہ کو مسواک سے ملتے۔“

روزہ دار بھی مسواک کر سکتا ہے: روزے کی حالت میں آپ صلی اللہ علیہ وسلم کا مسواک کرنا سندا اگرچہ اس میں ضعف ہے لیکن مسواک کی مشروعیت کے عام دلائل میں روزے دار بھی شامل ہے اور اسی طرح تمام اوقات میں بھی مسواک کر سکتا ہے مگر کوئی ایسی دلیل نہیں ملتی جس سے یہ ثابت ہو کہ روزہ دار مسواک نہیں کر سکتا۔ صحابہ کرام مسواک روزے کی حالت میں بھی کرتے تھے۔ [مزید دیکھیں، ارواء الغلیل: ۱/۱۰۶]

کون سے درخت کی مسواک افضل ہے: مسواک کسی بھی درخت کی نرم لکڑی سے کی جاسکتی ہے۔ لیکن پیلو کے درخت سے کرنا مستحب ہے۔ حضرت عبداللہ بن مسعود رضی اللہ عنہ سے مروی ہے کہ

«أَنَّهُ كَانَ يَجْتَنِي سَوَاكًا مِنَ الْأَرَاكِ لِلنَّبِيِّ صلی اللہ علیہ وسلم» [مسند احمد: ۱/ ۴۲۰ - ارواء الغلیل البانی، رقم: ۶۵]

”بے شک وہ نبی کریم صلی اللہ علیہ وسلم کے لیے پیلو کے مسواک چنا کرتے تھے۔“ [عبدالرحیم بلستانی]

فہرست

1	کبیرہ گناہوں میں سے بڑا گناہ	جواہر پارے ❁
2	(عبدالرحیم بلتستانی) مسواک کی اہمیت و فضیلت (۲)	کلمہ طیبہ ❁
5	(حافظ احمد شاکر) حسنات اور ثمرات	اداریہ ❁
7	(مولانا محمد اسحاق حقانی) سورۃ فاتحہ ایک عظیم المرتبت دعا	ادبیہ ماثورہ ❁
12	(مولانا عبدالواحد) زکوٰۃ اور اس کی ضرورت و اہمیت	ارکان خمسہ ❁
15	(حافظ صلاح الدین یوسف) مجموعہ ہائے فتاویٰ علمائے اہل حدیث (۱)	خدمات اہل حدیث ❁
22	(حافظ محمد شریف شاکر) المدونۃ الکبریٰ	مقالہ علمیہ ❁
32	(حکیم مدثر محمد خاں رانا) مولانا محمد اسحاق ملتانی	سیر و سوانح ❁
35	(ڈاکٹر علامہ محمد اقبال) دُعا	شعر و ادب ❁

والدین سے حسن سلوک

﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا ۖ إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا تَنْهَرْهُمَا وَقُلْ لَهُمَا قَوْلًا كَرِيمًا ۖ وَخَفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْنِي صَغِيرًا ۝﴾ [بنی اسرائیل: ۲۳، ۲۴]

”اور آپ کے رب نے حکم دیا ہے کہ اللہ تعالیٰ کے علاوہ کسی کی عبادت نہ کرو اور والدین کے ساتھ حسن سلوک کرو۔ اگر تمہارے پاس ان میں سے کوئی ایک یا دونوں بڑھاپے کو پہنچ جائیں تو انہیں اُف تک نہ کہو، نہ انہیں جھڑک کر ہی جواب دو بلکہ ان سے احترام کے ساتھ بات کرو۔ نرمی اور رحم کے ساتھ ان کے سامنے جھک کر رہو اور دعا کیا کرو کہ پروردگار ان پر رحم کر جس طرح انھوں نے مجھے رحمت اور شفقت سے بچپن میں پالا تھا۔“

عمر اور رزق میں کشادگی

حضرت انس بن مالک رضی اللہ عنہ سے مروی ہے کہ رسول اکرم صلی اللہ علیہ وسلم نے فرمایا:

((مَنْ أَحَبَّ أَنْ يُمَدَّ لَهُ فِي عُمُرِهِ، وَأَنْ يَزَادَ لَهُ فِي رِزْقِهِ، فَلْيَبِرَّ وَالِدَيْهِ)) [مسند احمد: ۳/۲۲۹، رقم الحديث: ۱۳۴۳۴]

”جسے یہ بات پسند ہے کہ اس کی عمر دراز ہو، اور اس کے رزق میں کشادگی ہو تو اسے چاہیے کہ وہ اپنے ماں باپ کے ساتھ اچھا سلوک کرے اور صلہ رحمی کیا کرے۔“

والدین کی بخشش کے لیے دعا

رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ - [ابراہیم: ۴۱]

”اے ہمارے پروردگار! مجھے بخش دے اور میرے ماں باپ کو بھی بخش اور دیگر مومنوں کو بھی بخش جس دن حساب ہونے لگے۔“

رَبِّ اغْفِرْ لِي وَلِوَالِدَيَّ - [نوح: ۲۸]

”اے پروردگار! مجھے اور میرے والدین کو بخش دے۔“

نوٹ: ہر آیت میں رب ارحمہما سے صغیر اتمک، یہ بھی اپنے والدین کے لیے دعا کرتے ہوئے پڑھنا چاہیے۔

حسانات اور ثمرات

حافظ احمد شاکر

اداریہ

قرآن وحدیث کی تعلیمات نے ہمیں بتلایا ہے کہ گناہ صغیرہ بھی ہیں اور کبیرہ بھی، اللہ سبحانہ وتعالیٰ کی شان رحیمی اور نبی ﷺ کی صفت رحمۃ اللعالمین کے سبب حقوق اللہ کے زمرہ میں آنے والے اکثر صغائر کو چھوٹے چھوٹے اعمال صالحہ..... وضو کرنا، جماعت کے لیے چل کر جانا، درود شریف پڑھنا، ہر جمعۃ المبارک کو سورۃ الکہف کی تلاوت وغیرہ..... کی برکت سے معاف فرمادینے کی بشارت دی ہے۔ کبار کی معافی اگر توبہ کی نعمت، یعنی سچی توبہ کی مل جائے تو وہ ذات رحیم و کریم ”یسئل اللہ سیئاتہم حسنات“، یعنی ہر قسم کے گناہوں کو بھی نیکیوں میں تبدیل کرنے پر قادر ہے، کتاب حکیم و مبین اس کی بشارت دیتی ہے، سوائے والدین کی ناراضی کے کہ والدین سے جب تک معافی نہ مانگی جائے اور وہ دنیاوی ہوش و حواس کے ساتھ اس کو معاف نہ کر دیں تو اللہ سبحانہ وتعالیٰ نہ صرف اس کو معاف نہ کر کے آخرت میں سزا دیتا ہے بلکہ والدین سے سلوک کا دنیا میں ہی بدلہ بھی یقیناً دیتا ہے۔ لیکن اکبر الکبار شرک، اللہ تعالیٰ کی ذات اور صفات کے کسی درجہ میں اس کی کسی مخلوق کو شریک کرنا، کو بغیر توبہ اللہ تعالیٰ اپنے ارشاد کے مطابق ہر گز معاف نہیں فرمائے گا۔

ہمارے علم کے مطابق المملکت العربیۃ السعودیہ دنیا میں واحد ایک ایسی مملکت ہے جو اکبر الکبار سے پاک ہے۔ وہ مسلم امہ کی عقیدہ وعقیدت اور قلب و نگاہ کے منبع و مرکز ہونے کی وجہ سے غایت درجہ تقدس کی حامل ہی نہیں ہمارے نزدیک اس مملکت کی عظمت و بڑائی کی ایک وجہ روئے زمین پر اس قطعہ ارض کا اکبر الکبار سے پاک ہونا بھی ہے۔ اور یہی وجہ اس سے ہماری محبت وعقیدت کی ہے۔ مملکت کی اس خصوصیت کی وجہ اس مملکت میں قرآن وحدیث کی تعلیمات کا اپنے اصلی معانی میں عملی نفاذ ہے۔ جس کا سہرا علمی طور پر شیخ الاسلام محمد بن عبدالوہاب رحمہ اللہ کے سر ہے اور بتوفیق الہی عملی نفاذ کی سعادت سے آل سعود رحمہم اللہ خصوصاً ملک عبدالعزیز السعود رحمہ اللہ بہرہ ور ہوئے۔ غفر لہم اللہ ذنوبہم و رفعہم اللہ درجاتہم

ملک عبدالعزیز کو من جانب اللہ شیخ الاسلام کی راہ نمائی کے ساتھ ساتھ اگر جرأت ایمانی، نور بصیرت، عدل، تدبیر ودانائی اور غیر اسلامی افعال و اعمال کے خلاف توفیق جہاد عطا نہ ہوتی تو یہ خطہ زمین اس حد تک امن کا گہوارہ نہ ہوتا کہ جس میں آبادی کے تناسب سے دنیا بھر میں جرائم کم ہوتے ہوں۔ کیوں کہ آل سعود کو اللہ تعالیٰ نے درج آیت پر ایمان، اس کا ادراک وشعور بخشا جس پر وہ امکان بھر عمل کر گزرے۔ سورہ نور کی آیت نمبر ۵۵ ہے:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ ۚ وَلَيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا ۚ يَعْبُدُونَنِي لَا يُشْرِكْ بِي شَيْئًا ۚ وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ﴾ [النور: ۵۵]

”جو لوگ تم میں سے ایمان لائے اور نیک کام کرتے رہے اُن سے خدا کا وعدہ ہے کہ اُن کو ملک کا حاکم بنا دے گا جیسا اُس سے پہلے لوگوں کو حاکم بنایا تھا اور اُن کے دین کو جسے اُس نے اُن کے لیے پسند کیا ہے مستحکم و پائیدار کرے گا اور خوف کے بعد ان کو امن بخشے گا۔ وہ میری عبادت کریں گے اور میرے ساتھ کسی چیز کو شریک نہ بنائیں گے۔ اور جو اس کے بعد کفر کرے تو ایسے لوگ بدکردار ہیں۔“

چشم عالم اس بات کی شاہد ہے کہ آل سعود نے جب آل شیخ کی راہ نمائی میں مملکت میں قرآن وسنت کے قانون کو عملاً نافذ کیا تو ان کے پہاڑوں

سے سونا نکلنے لگا اور ان کی زمین..... دور حاضر کا سونا..... تیل اگلنے لگی جو برکت تھی امر بالمعروف یعنی حکماً اقامۃ صلاۃ وادائے زکوٰۃ کی، بالقوہ نہیں عن المنکر اور اسلام کی حدود و تعزیرات کے سرعام عملی نفاذ کی۔ لیکن اللہ تعالیٰ نے آل سعود کو یہ توفیق بھی دی کہ انھوں نے اس دولت و ثروت سے حرمین شریفین کی خدمت و صیانت اس کے زائرین کی بہتر سے بہتر طریق کے ساتھ حفاظت و ضیافت، امکان بھر مملکہ کے ہر شہری کے حقوق کی ادائیگی کے علاوہ دنیا بھر کے مسلمانوں کی ضرورتوں کا خیال رکھنے کے ساتھ ساتھ مسلمانوں کی دینی تربیت..... مساجد، درس، دینی تعلیم، اور دینی کتب کے ساتھ..... اس سے بھی آگے آل سعود نے بلا امتیاز مذہب و ملت دنیا بھر کے انسانوں کی ہر ممکن خدمت سعادت جانتے ہوئے سرانجام دی۔ دنیا بھر میں انسانیت نے جہاں پکارا آل سعود ان کی ایک پکار پر پہنچے اور انسانیت کی خدمت سے بہرہ ور ہوئے۔ جزاہم اللہ تعالیٰ عنا وعن جمیع المسلمین

آل سعود کی دینی..... حرمین شریفین کی وسعت، حفاظت و صیانت حجاج کے آرام و سہولت کی..... خدمات کے علاوہ فلاحی خدمات میں مملکہ میں تعمیرات کی وسعت، جو دنیا بھر میں ایک بنیادی ضرورت بن رہی ہے، مملکہ کی بہت بڑی خدمت ہے۔ خصوصاً حرم نبوی ﷺ کے سامنے اور اب دائیں جانب تعمیر ہوتی ہوئی نئی عمارتیں اور اب حرم کی میں باب ملک فہد کی تعمیر کے بعد شکر مکہ، ایلاف اور التوحید کانٹی نینٹل کی عمارتوں کی تعمیر سے حرم نبوی کے گرد و نواح کے حسن میں بہت اضافہ ہوا۔ اب چند سالوں سے ”مشروع وقف ملک عبدالعزیز کی خوب صورت اور دیوبیکل بلڈنگ اور اجیاد کی طرف عظیم و وسیع عمارتیں بھی جو احرم کے جمال میں غیر معمولی اضافے کا سبب بنیں۔ اب جبل عمر کی جگہ اور شارع ابراہیم خلیل علیہ السلام پر بڑی بڑی عمارتوں کی تعمیر نو شروع ہے اور شارع خالد بن ولید رحمہ اللہ، چھتہ بازار اور غزہ کی جانب حرم کی وسعت پذیری آل سعود کی حرم کی سے محبت اور حجاج کی خدمت کا یقیناً مظہر ہیں۔ تقبل اللہ جہودہم و مساعیہم مشکوراً

دنیا جانتی ہے، ہم خود بھی اور حکومت سعودیہ بھی جانتی ہے کہ زائرین حرم میں..... مملکت کی زبان میں جنوب ایشیا کی..... بہت بڑی تعداد پاکستان، انڈیا، بنگلہ دیش کے زائرین کی ہوتی ہے جن کی اکثریت صحت و عمر کے لحاظ سے بڑھاپے کی طرف رواں دواں ہوتی ہے یہ طبقہ مالی لحاظ سے بھی عموماً عمر بھر کا اندوختہ لے کر آتا ہے جو مہنگائی کی عالمی لہر کی وجہ سے اب دن بدن ناکافی ثابت ہوتا جا رہا ہے۔ مہنگائی کا ہی نام لے کر حکومت پاکستان ہر سال اخراجات حج میں دن بدن اضافہ کرتی رہتی ہے۔ حکومتی انتظام میں جانے والے حجاج کو سہولتیں خصوصاً قرب حرم کی رہائش، عموماً مہیا نہیں کی جاتیں، اور پرائیویٹ ادارے حکومت پاکستان سے نقد ملنے والی خطرہ رقم بھی اینٹھ لیتے ہیں، اس کو واپس نہیں کرتے اور ہزاروں روپے مزید اضافی وصول کرتے ہیں جس کا سبب وہ یہ بیان کرتے ہیں کہ حرم کے قریب اور باسہولت رہائشیں بہت گراں ہو گئی ہیں۔

مذکورہ بالا گزارشات اور تفصیلات اس لیے پیش کی گئی ہیں کہ آل سعود حفظہم اللہ تعالیٰ بلاشبہ دنیا بھر کے انسانوں پر عموماً اور مسلمانوں پر خصوصاً لوجہ اللہ لاکھوں ریال خرچ کرتی اور ان کی ضروریات پوری کرتی ہے۔ کیا آل سعود اپنے منصوبہ جات میں کوئی ایسا منصوبہ زیر غور لاسکتی ہے جس سے ضعیف حجاج اور مالی طور پر کمزور حجاج کو حرم کی اور حرم نبوی ﷺ کے قریب رہائش مل سکیں؟ اگر کسی خاص پہلو کے تحت ان کو کھانا..... جو عوام میں بے دریغ اور بے بہا تقسیم کیا جاتا ہے..... بھی سستے داموں مل جائے تو یہ سونے پر سہاگہ ہوگا یا مشروع ملک عبدالعزیز کا کچھ حصہ موسم حج میں وقف ہی کی نیت سے بلا معاوضہ کام میں لایا جائے، یا پھر حکومت سعودیہ جنوب ایشیاء کی حکومتوں کو مشروع ملک عبدالعزیز میں رہائش خاص رعایت کے ساتھ دے جس کے ثمرات حجاج تک یقیناً پہنچ سکیں۔ اس سے ضعیفاء و غرباء حجاج کو قرب حرم میں باسہولت رہائش مل جائیں تو یہ بھی امت مسلمہ کے..... شرعی مفہوم کے مطابق..... مساکین پر احسان ہی ہوگا، ہمیں امید ہے کہ اس سے آل سعود کی حسنات میں بے حد و حساب اضافہ ہو جائے گا۔

سورة فاتحه ایک عظیم المرتبت دعا

مولانا محمد اسحاق حقانی (جامعہ اہل حدیث مسجد قدس، لاہور)

بہت عظمت والی بابرکت اور نفع مند ہے۔ ترمذی میں ہے کہ افضل دعا الحمد للہ ہے۔

امام ابن تیمیہ رحمہ اللہ نے کہا کہ اس میں سوال ہدایت کی دعا ایسی ہے جس سے اطاعت الہی نصیب ہوتی ہے اور نافرمانی سے بچاؤ ہوتا ہے۔ انسان خطا کا پتلا ہے اس لیے کھانے پینے سے بڑھ کر اس کو ہدایت کی ضرورت ہے اور زندگی کے ہر قدم پر رہنمائی کا محتاج ہے۔ اس سے ان لوگوں کا اعتراض بھی دور ہو گیا جو کہتے ہیں سوال ہدایت سے مراد ثابت قدمی ہے، یا مزید ہدایت کا سوال اس لیے کہ بندہ ہر لمحہ محتاج ہے کہ اپنے رب سے تمام معاملات میں ہر روز ہدایت طلب کرے۔ کسی معاملے کا صرف علم ہی کافی نہیں اگر عمل کی توفیق نہ ملے۔ کیوں کہ وہ باعث وبال ہوگا۔ اگر عمل کے لیے صحیح ارادے کا قصد نہ کرے۔ آج ہم کتنی بار اس عظیم دعا کو اپنی نمازوں میں رسم کے طور پر دہراتے ہیں بغیر سمجھے اس کو زبان سے دہراتے ہیں جب کہ یہ اللہ تعالیٰ نے نبی اکرم ﷺ کے ذریعے بندوں کو اس کے کرنے کا حکم دیا۔

امام محمد بن عبدالوہاب رحمہ اللہ لکھتے ہیں کہ بندہ اس پر غور کرے تو اس کے دو حصے ہیں: ایک حصہ میں اللہ کا حق اور صفت کا بیان ہے۔ دوسرے حصے میں بندہ اپنے اور مسلمانوں کے لیے دعا کرتا ہے اور اللہ تعالیٰ اپنے فضل و کرم سے بندے کے خلوص کے مطابق اس کو قبول کرتا ہے۔ اس لیے ضرورت ہے کہ اس کے معانی کو سمجھ کر دنیا و آخرت کی بھلائی کے لیے ہر رکعت نماز میں دعا کریں۔

صحیح مسلم میں حضرت ابو ہریرہ رضی اللہ عنہ سے روایت ہے کہ میں نے رسول اللہ ﷺ سے سنا کہ اللہ تبارک و تعالیٰ نے فرمایا کہ میں نے نماز اپنے اور بندے کے درمیان تقسیم کر دی۔ جب بندہ الحمد للہ رب

قاضی عیاض رحمہ اللہ فرماتے ہیں کہ اللہ تعالیٰ نے بندوں کو پکارنے کا حکم دیا اور پکارنے کا طریقہ بھی بتا دیا اور نبی رحمت ﷺ نے بھی امت کو دعا کا طریقہ سکھلایا، جس میں توحید، نعمت عربی اور امت کی خیر خواہی کو پیش نظر رکھا۔

اس لیے کتاب و سنت کی دعاؤں کو چھوڑ کر خود ساختہ دعائیں شیطان کو خوش کرنا ہے۔

امام قرطبی رحمہ اللہ کہتے ہیں کہ انسان کو کتاب اللہ اور سنت صحیحہ کو ہی اختیار کرنا چاہیے۔ کیوں کہ اللہ تعالیٰ نے اپنے انبیاء کے ذریعے ان کی امتوں کو پکارنے کا طریقہ بتایا۔

امام ابن تیمیہ رحمہ اللہ کا قول ہے کہ لوگوں کو شرعی دعاؤں کو ہی اختیار کرنا چاہیے۔ ان سے بڑھ کر کوئی چیز بہتر اور افضل نہیں اور یہی انعام یافتہ لوگوں کی سیدھی راہ ہے۔

امام ابو حنیفہ رحمہ اللہ کے شاگرد ابن ابی عمران اور امام مالک رحمہ اللہ نے اللہ تعالیٰ کو سیدی کہنے کے بجائے یارب، یا رب کہنے کو ترجیح دی۔ کیوں کہ یہ انبیائے کرام کا طریقہ ہے۔

عظیم اور جامع دعاؤں میں سورۃ فاتحہ ہے جس سے کتاب اللہ کا آغاز ہو رہا ہے، جو انسانوں کی فلاح و بہبود کے لیے نازل ہوئی۔ عقائد، عبادات اور اخلاق کے ہر پہلو کو واضح کیا۔ اس کے اپنانے میں دین و دنیا کی درنگی اور کامیابی ہے۔ یہ کتاب علم بھی ہے جس سے گمراہی اور جہالت چھٹتی ہے، اور کتاب تربیت بھی، جس سے اخلاق و اعمال کی اصلاح ہوتی ہے۔ فرمایا کہ یہ کتاب (قرآن) سیدھا راستہ بتاتی ہے اور صالح عمل کرنے والے مومنوں کو بشارت سناتی ہے۔ [بنی اسرائیل]

اس دعا (فاتحہ) کو نماز کی ہر رکعت میں پڑھنے کا حکم ہے۔ یہ دعا

وعورت کو طاقت و ہمت کے مطابق قرآن پہ غور و فکر کرنا چاہیے۔
اللہ تعالیٰ کا فرمان ہے کہ ہم نے قرآن کو نصیحت کے لیے آسمان
کر دیا۔ کیا ہے کوئی نصیحت پکڑنے والا؟ تو ہمیں اس سورہ (دعا) پر غور
کرنا چاہیے۔

اس کی ابتدا اللہ تعالیٰ کے بابرکت نام سے ہو رہی ہے تاکہ ہم اس
سے مدد طلب کریں۔ عربی کلام کے لحاظ سے باحرف جار اسم مجرور یا تو
فعل مقدر کے ساتھ متعلق ہوتا یا اسم کے۔ جیسا کہ
اِقْرَأْ بِاسْمِ رَبِّكَ الَّذِي خَلَقَ ۝ يَا، بِسْمِ اللّٰهِ مَجْرُہَا
وَمَوْسُہَا۔

اللہ جو تمام صفات کمال رکھنے والا اور مخلوق کے لیے معبود برحق،
الرحمن الرحیم، جس کی رحمت بے بہا اور ہمیشہ کے لیے دنیا میں سب مخلوق
پر اور آخرت میں مومنوں کے لیے خاص ہے۔

امام ابن جریر کہتے ہیں: حمد کا معنی خالص اللہ تعالیٰ کا شکرانہ ہے
بہا نعمتوں پر جو اس نے اپنے بندوں پر کی ہیں۔ پھر ان کو ادا نیگی شکر کے
لیے دل و زبان عطا کی، اور پھر ان کو آگاہ فرمایا کہ اگر تم ان اعضاء کو شکر
میں استعمال کرو تو نیگی کے گھر (جنت) کے حق دار ہو جاؤ گے۔ پھر
کیوں کر ہم غافل رہیں۔

اور فرماتے ہیں کہ اس کی ابتدا اپنی تعریف سے کرتے ہوئے
بندوں کو تعلیم دی جا رہی ہے کہ تم بھی اس کی تعریف کرو۔ گویا کہ تم یہ کہہ
رہے ہو کہ تمام اسمائے حسنیٰ اور بلند صفات اللہ ہی کے لیے ہیں۔
ابن ماجہ میں حضرت انس رضی اللہ عنہ سے روایت ہے اگر تمام تر دنیا کسی
کے ہاتھ آ جائے پھر وہ الحمد للہ پکارے تو یہ اس دنیا سے بہتر ہے۔ اس کی
وجہ امام قرطبی رحمہ اللہ ذکر کرتے ہیں کہ دنیا فانی ہے مگر حمد کا اجر و ثواب باقی
رہنے والا ہے۔ فرمان الہی ہے:

﴿الْمَالُ وَالْبَنُونَ زِينَةُ الْحَيَاةِ الدُّنْيَا ۚ وَالْبَاقِيَةُ الصَّلٰحٰتُ
خَيْرٌ عِنْدَ رَبِّكَ ثَوَابًا وَخَيْرٌ اَمَلًا﴾ [الکہف: ۴۶]

”مال و اولاد دنیوی زندگی کی زینت ہے جب کہ نیک باقی
رہنے والے اعمال کا تیرے پروردگار کے ہاں بہتر بدلہ اور

العالمین ﴿ کہتا ہے تو اللہ تعالیٰ فرماتا ہے کہ بندے نے میری تعریف
کی۔ جب ﴿ الرحمن الرحیم ﴿ کہتا ہے تو فرماتا ہے کہ بندے نے
میری ثناء کی۔ جب ﴿ مَالِكِ يَوْمِ الدِّينِ ﴿ کہا تو فرمایا بندہ میری
عظمت کا اقرار کر رہا ہے، اور اپنا معاملہ میرے سپرد کر رہا ہے۔ جب کہتا
ہے ﴿ اِيَّاكَ نَعْبُدُ وَاِيَّاكَ نَسْتَعِيْنُ ﴿ فرماتے ہیں کہ یہ میرے اور
بندے کے درمیان معاملہ ہے۔ جب کہتا ہے ﴿ اِهْدِنَا الصِّرَاطَ
المُسْتَقِيْمَ ﴿ فرمایا کہ یہ میرے بندے کے لیے ہے اور جو مانگ رہا ہے
وہ اس کے لیے ہے۔

اس سورہ کریمہ کی سات آیات ہیں۔ جن میں پہلے اللہ تعالیٰ کے
اسماء و صفات کا ذکر ہے پھر بندہ کا اپنی قوت و صلاحیت کے بجائے مالک
کے سامنے عاجزی کا اظہار ہے۔ پھر اس سے صراطِ مستقیم کا سوال ہے جو
کہ دین برحق اور انبیاء کا راستہ ہے۔ جس پر چل کر پل صراط سے گزرتے
ہوئے جنت کو جاتا ہے۔

اس لیے ہر مسلمان نمازی کو چاہیے کہ اپنے رب کے ساتھ
مناجات کے مفہوم کو سمجھے۔ اللہ تعالیٰ نے قرآن پر تدبر اور غور و فکر کا حکم دیا
ہے۔ اور نماز میں خشوع کرنے والوں کی تعریف کی ہے۔ خشوع و خضوع
کلام الہی کو جانے بغیر کیسے حاصل ہو سکتا ہے۔ اللہ تعالیٰ نے انسان کو علم
و عقل کی وجہ سے تمام حیوانوں پر فوقیت دی ہے۔

امام ابن جوزی رحمہ اللہ کہتے ہیں کہ قراء البلیس کے فریب میں آ کر
قراءۃ سبعہ عشرہ میں ہی مشغول ہو گئے اور قرآن کے فرائض و واجبات
سے غافل ہو گئے۔ اگر یہ لوگ غور کریں تو ان کو پتا چلے کہ مقصود تلاوت
صحت ادائیگی کے ساتھ فہم و عمل ہے۔ اعمال و اخلاق کی اصلاح اور فکر
آخرت ہے۔

امام حسن بصری رحمہ اللہ فرماتے ہیں کہ قرآن عمل کے لیے آیا ہے مگر
لوگوں نے محض تلاوت کو ہی عمل خیال کر لیا۔

علامہ ابن کثیر رحمہ اللہ کا کہنا ہے قرآن کا ترک یہ ہے کہ اس پر
ایمان نہ لایا جائے اور نہ اس کے احکام کی پروا۔ قرآن کو چھوڑ کر شعر
و شاعری، قول و اقوال، راگ و ترنم میں عمر گنوا دی جائے۔ اس لیے ہر مرد

اچھی امید ہے۔“

حضرت عبداللہ بن عمر رضی اللہ عنہما بیان کرتے ہیں، آپ ﷺ نے ہمیں فرمایا کہ ایک بندے نے کہا

يَا رَبِّ لَكَ الْحَمْدُ كَمَا يَنْبَغِي لِجَلَالِ وَجْهِكَ
وَعَظِيمِ سُلْطَانِكَ -

تو فرشتے حیران ہوئے کہ ان کا کیا ثواب لکھیں۔ پروردگار سے عرض کی تو فرمایا کہ ان کلمات کو ایسے ہی لکھ دو۔ جب یہ میرے پاس آئے گا تو پھر میں خود ہی اس کو اس کی جزا عطا کروں گا۔

حمد و قسم کی ہے: ایک انعام کے بعد جس کو شکر کہتے ہیں۔

دوسری وہ جو اپنے کمالات کی وجہ سے حق دار ہے۔ مخلوق کے احسان کے بدلہ میں جو شکر ادا کیا جاتا ہے وہ بھی خالق کی طرف سے ہے۔

حمد کے مقابلے میں دم ہے، حمد تعریف والے کے کمالات کا بیان ہے۔ جس کے ساتھ اس کی دل میں محبت بھی ہوتی ہے یہی عبادت ہے۔ جمعہ عید کے خطبوں میں الحمد للہ سے ابتدا کی جاتی ہے۔

﴿رَبِّ الْعَالَمِينَ﴾ جہاں کا مربی۔ ان کو پیدا کرنے کے بعد عظیم نعمتوں سے نوازا، جن پر ان کی زندگی کی بقا ہے۔ فرمایا:

﴿وَمَا بِكُمْ مِنْ نِعْمَةٍ فَمِنَ اللَّهِ﴾

ایک تربیت عامہ ہے، جو تمام مخلوق کی زندگی کے لیے رزق کی رہنمائی۔ دوسری تربیت خاص، جو اہل ایمان کو نیکی کرنے کی توفیق اور اس راستے میں آنے والی رکاوٹوں کو دور کرنا۔ تاکہ ان کا اپنے رب سے تعلق قائم ہو جائے۔

﴿مَالِكِ يَوْمِ الدِّينِ﴾ جزا کے دن کا مالک

حافظ ابن کثیر کہتے ہیں: مالک ملک سے ہے۔

﴿إِنَّا نَحْنُ نَرِثُ الْأَرْضَ وَمَنْ عَلَيْهَا وَإِلَيْنَا يُرْجَعُونَ﴾

زمین اور اہل زمین کے ہم ہی وارث ہیں اور سب نے ہماری طرف لوٹ کر آنا ہے۔

﴿مَلِكِ النَّاسِ﴾ جو لوگوں کا مالک ہے۔

﴿لَمَنِ الْمُلْكُ الْيَوْمَ﴾ آج کس کی بادشاہت ہے؟

یوم جزا کے مالک ہونے کا مفہوم یہ ہے کہ اس دن کوئی ملکیت کا دعویٰ نہیں کرے گا۔ اور اس کی اجازت کے بغیر کلام بھی نہیں کر سکے گا۔

﴿يَوْمَ يَأْتِ لَا تَكَلَّمُ نَفْسٌ إِلَّا بِإِذْنِهِ﴾

وہ دن اعمال کے حساب اور جزا کا دن ہوگا۔ اس کا یقین رکھنا اسلامی عقائد میں سے ہے۔ اس کا انکار کفر کی طرف لے جاتا ہے۔

﴿وَالْأَمْرُ يَوْمَئِذٍ لِلَّهِ﴾ اس دن تمام مخلوق کے اختیار ختم ہو جائیں گے۔ بادشاہ کیا، رعایا، آقا و غلام سب اس کی عظمت کے سامنے سرنگوں اور اپنے اعمال کی جواب دہی کے منتظر ہوں گے۔

﴿إِيَّاكَ نَعْبُدُ﴾ ہم خاص تیری ہی عبادت کرتے ہیں۔ عبادت ہر اس ظاہری باطنی قول و فعل کا نام ہے جو اللہ تعالیٰ کی رضا کے لیے کیا جائے اور اس میں نہایت عاجزی و اطاعت پائی جائے، اور غیر کی عبادت سے انکار کیا جائے۔

﴿وَأِيَّاكَ نَسْتَعِينُ﴾ خاص تجھ سے ہی مدد طلب کرتے ہیں۔ تیری اطاعت اور اپنے معاملات میں، اور یہی سعادت ابدی کا ذریعہ ہے اور ہر قسم کے شر سے بچنے کا راستہ۔ اس میں شرک سے بے زاری اور اپنی قوت سے لاتعلقی کا اعلان ہے۔

ابن کثیر رحمہ اللہ فرماتے ہیں کہ یہاں غیب سے حاضر کے صیغہ کا ذکر اس لحاظ سے ہے کہ اللہ تعالیٰ کی تعریف کرتے ہوئے بندہ جب رب کا قرب حاصل کرتا ہے تو حاضری کا تصور کر کے ایک سے مخاطب ہوتا ہے اور پھر بعد لفظ جمع کے ساتھ اپنے اور بھائی مسلمانوں کی طرف سے درخواست کرتا ہے کہ مقام عظمت میں میں اکیلا نہیں کھڑا ہو سکتا بلکہ اپنے بھائیوں کو بھی شریک کرتا ہوں۔ پھر عبادت وہی ہوگی جو رسول کے طریقہ پر حصول رضائے الہی کے لیے ہو۔

﴿إِهْدِنَا الصِّرَاطَ الْمُسْتَقِيمَ﴾ ہمیں سیدھی راہ نصیب فرما۔

ہدایت کا معنی ہوتا ہے رہنمائی اور منزل مقصود تک پہنچانا۔ کبھی اس کا استعمال بغیر حرف کے ہوتا ہے جیسا یہاں ہے۔ اس صورت میں اس کا معنی ہوتا ہے ہمارے دل میں سیدھی راہ کا تصور ڈال

بھٹک گئے۔ کتب سیرت میں ہے کہ زید بن عمر بن نفیل دین حق کی تلاش میں شام کے علاقہ میں گئے تو یہود نے ان کو کہا کہ ہمارے دین میں داخل ہونے کے لیے غضب الہی کا حصہ لینا ہوگا، اور عیسائی کہنے لگے مسیحیت میں اللہ تعالیٰ کی ناراضگی کے بعد داخلہ ہو سکتا ہے۔ کہا کہ میں ان چیزوں سے پناہ مانگتا ہوں اور دین فطرت پر قائم رہے۔

سورۃ فاتحہ سے اسباق:

- ①..... اللہ کی الوہیت و ربوبیت کا بیان
- ②..... اللہ تعالیٰ کے اسماء و صفات کا ذکر
- ③..... اس کی خاص صفت رحمت کا بیان
- ④..... کلام الہی کا ذکر
- ⑤..... فرق باطلہ کا رد جو صفات الہی کے منکر یا تاویل کرنے والے ہیں۔
- ⑥..... حمد الہی کا بیان
- ⑦..... اسمائے حسنی کے ذریعے حمد و ذکر
- ⑧..... انسان کی کمزوری اور محتاجی نصرت الہی کی طرف
- ⑨..... شرک کی بیخ کنی کہ اللہ کو چھوڑ کر غیروں سے مدد و سفارش طلب کرنا۔
- ⑩..... اللہ تعالیٰ کا ہی بیان کردہ راستہ سیدھا ہے۔ ﴿مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَى﴾
- ⑪..... نجات کا راستہ یہی ہے۔
- ⑫..... اس راستہ کے علاوہ باقی گمراہی کے راستے ہیں۔
- ⑬..... اللہ تعالیٰ ہی بندوں کا مربی ہے اور ان کی مصلحتوں کو جانتا ہے۔
- ⑭..... وہ غنی ہے پر وہاں جس کو کسی کی حاجت نہیں۔
- ⑮..... وہ ہی تدبیر کرنے والا ہے۔
- ⑯..... مخلوق ساری محتاج ہے۔ ﴿أَنْتُمْ الْفُقَرَاءُ﴾
- ⑰..... وہ اوّل و آخر ہے۔

دے۔ ہمیں توفیق و رہنمائی دے اور اس پر قائم رکھ۔
اسی طرح ﴿وَهَدَيْنَاهُ النَّجْدَيْنِ﴾ دونوں راہ دکھا دیے۔
بعض دفعہ اس کا ذکر الی کے ساتھ ہوتا ہے:
﴿فَاهْدُوهُمْ إِلَى صِرَاطِ الْجَحِيمِ﴾ [الصفت]
”ان کو جہنم کی راہ پڑا دو۔“

﴿وَإِنَّكَ لَتَهْدِي إِلَى صِرَاطٍ مُسْتَقِيمٍ﴾
”آپ ﷺ ان کو سیدھی راہ دکھاتے ہیں۔“
اس وقت معنی ہوتا ہے رہنمائی کرنا، کبھی اس کا استعمال لام کے ساتھ ہوتا ہے۔

﴿الْحَمْدُ لِلَّهِ الَّذِي هَدَانَا لِهَذَا﴾
”سب تعریف اس ذات کی جس نے ہمیں اس کی توفیق دی اور لائق بنایا۔“

اس وقت معنی ہوتا ہے منزل تک پہنچانا۔ ﴿إِنِّي عَلَيْنَا لَلْهُدَى﴾
علامہ ابن قیم جوزی رحمہ اللہ کہتے ہیں کہ صراط مستقیم کے لیے پانچ چیزیں ہیں:

- ①..... منزل تک لے جانے والا راستہ
 - ②..... کم فاصلے والا
 - ③..... وسیع
 - ④..... مقصود ہو
 - ⑤..... کسی کے لیے رکاوٹ ہو
- صراط مستقیم وہ راستہ ہے جو اللہ تعالیٰ نے رسولوں کے ذریعے بندوں کے لیے واضح کیا۔ اب ہمارے پاس کلمہ شہادت کی صورت میں موجود ہے۔ ہمارے دل اللہ تعالیٰ کی محبت سے بھرپور ہوں اور ہماری کاوشیں اس کی رضا کے لیے ہوں۔ اس پر استقامت اختیار کریں تاکہ میدان محشر میں جہنم کے پل صراط سے گزر کر جنت کا داخلہ نصیب ہو جائے۔
﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾
غضب یافتہ اور گمراہ لوگوں کی راہ نہ ہو۔ جنہوں نے حق کو دیکھ کر اعراض کر لیا، یا بے علمی کی وجہ سے حیران و سرگرداں ہیں۔ اور راستہ سے

۴۷..... اسباب کو اختیار کرنا توکل کے منافی نہیں بلکہ یہ فطرتی تقاضا ہے۔

۴۸..... انسانی عقل و تدبیر کتنی بھی اعلیٰ کیوں نہ ہو نصرت الہی کی محتاج ہے۔

۴۹..... انعام یافتہ لوگ دین الہی کو ماننے والے سب کا ایک ہی عقیدہ توحید ہے۔

۵۰..... بعد میں آنے والے لوگوں کو بھی ان کی راہ اختیار کرنی چاہیے۔

۵۱..... گمراہ اور بھٹکے ہوئے لوگوں کی راہ سے بچنا چاہیے۔

۵۲..... دنیاوی نعمتیں ایمان اور کفر والوں کے لیے عام ہیں۔

۵۳..... اچھے اور نیک لوگوں کو رفیق سفر بنانا چاہیے تاکہ اطمینان قلب حاصل ہو۔

۵۴..... یوم جزا کی عظمت کہ اس دن جلال الہی کا مکمل ظہور ہوگا۔

۵۵..... خلوص عبادت کی اہمیت اور استعانت من اللہ کی عظمت۔

۵۶..... حمد و تعریف اللہ تعالیٰ ہی کا حق ہے جب کہ مخلوق کو اپنی تعریف سے روکا۔


۵۷..... لفظ اللہ اور رب کی عظمت کہ ان سے اس کو پکارا جائے۔

۵۸..... اہدنا الصراط المستقیم میں قدریہ کارڈ کہ انسان اپنے اعمال کا خالق ہے۔

۵۹..... ایک نعبد میں عبادت پر فخر کا خیال آ سکتا تھا۔ ایک نستعین سے عاجزی کا اظہار کر دیا۔

۶۰..... آخر میں آمین کہنا کہ اے اللہ میری درخواست کو قبول کر۔

۶۱..... آمین کی عظمت کہ جب امام آمین کہے تو تم بھی آمین کہو جس کی آمین فرشتوں کی آمین سے موافق ہوگئی، اس کے پہلے تمام گناہ معاف ہو گئے۔



۱۸..... اصل اس کی حکومت و ملکیت ہے۔

۱۹..... اسی کے ہاتھ میں حساب و جزا ہے۔

۲۰..... وہی دوبارہ زندہ کرنے والا ہے۔

۲۱..... اس نے جزا کا دن مقرر کر رکھا ہے۔

۲۲..... اس دن کی اعمال صالحہ کے ساتھ تیاری۔

۲۳..... اس دن سب کے اختیارات ختم ہو جائیں گے۔

۲۴..... اس دن خالص عبادت ہی ذریعہ نجات ہوگی۔

۲۵..... جو انبیاء کرام کے ذریعے بندوں تک پہنچی۔

۲۶..... اللہ تعالیٰ نے بندوں پر رحمت پوری کر دی۔ کیوں کہ یوم جزا کا تقاضا ہے۔

۲۷..... اللہ وہ جو ہر قسم کی عبادت کے لائق اور جہانوں کا مربی ہے پھر کیسے ہو سکتا ہے کہ بندوں کی دنیاوی ضروریات کا بندوبست فرماتے اور آخرت کا نہ۔

۲۸..... اس کی صفت رحمت کا بھی تقاضا ہے کہ بندوں کو پہلے آگاہ کر دیا جائے۔

۲۹..... فاتحہ میں خوش خبری اور تنبیہ ہے کہ رحمت کے ذکر کے بعد یوم جزا کا ذکر کیا۔

۳۰..... خالق کا حق مقدم مخلوق کا بعد۔

۳۱..... خالق سے ہدایت کی طلب کا حکم۔

۳۲..... انسان ہمہ وقت مدد کا محتاج ہے اس لیے دن میں بار بار ہدایت و مدد کی درخواست کرنا۔

۳۳..... ہدایت اللہ کے ہاتھ میں ہے۔

۳۴..... ہدایت ہی صراط مستقیم ہے۔

۳۵..... صراط مستقیم پر چلنے والوں کی رفاقت کی دعا کرنا۔

۳۶..... اعمال کی کامیابی اللہ کی حکمت کے اسباب کے ساتھ متعلق ہے۔ مگر ان پر کلی اعتماد نہیں اس لیے انسان اسباب کو اختیار کرنے کے ساتھ نتائج کے لیے دعا کرے۔

زکوٰۃ اور اس کی ضرورت و اہمیت

مولانا عبدالواحد گوجراں والا

زکوٰۃ، تجویز کیے ہیں۔ تاریخ شاہد ہے کہ جب تک اس پر عمل ہوتا رہا لوگ خوش حال اور فارغ البال رہے اور جوں جوں اس زریں اصول سے غفلت برتی جانے لگی اور اپنی مرضی کے مطابق ٹیکسوں جیسے اصول مرتب ہونے لگے توں توں غربت و افلاس کا مہیب سایہ درزا ہوتا گیا۔ شومی قسمت کہ ہمارا ملک بھی اس عدم ادائیگی زکوٰۃ کے مہلک مرض میں مبتلا ہے اور روز بروز زوال پذیر ہوتا جا رہا ہے۔

زکوٰۃ، دولت کی پاکیزگی اور حفاظت کا سبب ہے:

آنحضرت ﷺ نے فرمایا:

”إِنَّ اللَّهَ لَمْ يَفْرِضِ الزَّكَاةَ إِلَّا لِطَيِّبٍ مَا بَقِيَ مِنْ

أَمْوَالِكُمْ۔“ [ابوداؤد، رقم: ۱۶۶۴]

”اللہ تعالیٰ نے زکوٰۃ اس لیے فرض کی ہے کہ وہ تمہارے باقی مال کو پاک کر دے۔“

حضرت عائشہ رضی اللہ عنہا سے مروی ہے کہ رسول اللہ ﷺ نے فرمایا: ”جس مال میں زکوٰۃ مخلوط ہو جاتی ہے۔ یعنی زکوٰۃ اس میں سے نکالی نہیں جاتی بلکہ اس میں مخلوط رہنے دی جاتی ہے تو وہ مال ضائع ہو جاتا ہے۔“ [مشکوٰۃ جلد اول، باب الزکوٰۃ، مدلیۃ الرواۃ، رقم: ۱۷۳۳]

معلوم ہوا کہ زکوٰۃ باقی ماندہ مال کی پاکیزگی و طہارت کا سبب ہے اور عدم اخراج زکوٰۃ دوسرے مال کے لیے موجب ضیاع ہے۔

فرضیت:

قرآن وحدیث کی بہ کثرت آیات واحادیث اس کی فرضیت کی شہادت دیتی ہیں لیکن اختصار کے پیش نظر چند ایک ذیل میں رقم کی جاتی ہیں۔ اللہ تعالیٰ نے جہاں زکوٰۃ کے مستحقین کی تعیین کا ذکر فرمایا

معاشرہ جن عوامل وعناصر سے خراب اور زوال پذیر ہوتا ہے ان میں سے ایک غربت و افلاس بھی ہے جو معاشرے کا ایک ایسا مہلک مرض ہے جو مذہب سے بیگانہ انسان کو چوری، ڈاکہ زنی و ہرنی اور قتل وغارت جیسی قبیح اور خطرناک واردات کا مرتکب بنا دیتا ہے۔

اسلام کے محاسن سے یہ بات اظہر من الشمس ہے کہ اس میں ایک مالی عبادت کا حکم دیا گیا ہے اور وہ یہ کہ اللہ کے عطا کردہ مال سے ایک مخصوص حصہ اس کی راہ میں صرف کریں۔

علاوہ ازیں اسلام کی نظر میں تمام مسلمان برابر ہیں۔

﴿إِنَّمَا الْمُؤْمِنُونَ إِخْوَةٌ﴾ [الحجرات: ۱۰]

”یقیناً سب ایمان دار آپس میں بھائی بھائی ہیں۔“

اس لیے اسلام نے ان غرباء و افلاس زدگان کو متوقع فسادات سے بچانے ان کی گزران کو بہتر بنانے اور ان کی تنگ دستی و عسرت کو دور کرنے کے لیے امیر لوگوں (اصحاب نصاب زکوٰۃ) کو یہ حکم دیا کہ وہ ہر سال اپنے مال میں سے متعینہ زکوٰۃ ادا کریں۔ جیسا کہ آنحضور ﷺ نے فرمایا:

”إِنَّ اللَّهَ قَدْ فَرَضَ عَلَيْكُمْ صَدَقَةً تُؤْخَذُ مِنْ

أَغْنِيَاءِهِمْ فَتُرَدُّ عَلَىٰ فَقَرَائِهِمْ۔“ [بخاری، رقم:

۱۴۹۶۔ مسلم، رقم: ۱۹]

”بے شک اللہ تعالیٰ نے تحقیق ان پر زکوٰۃ کو فرض قرار دیا کہ اغنیاء سے وصول کی جائے اور پس غرباء پر تقسیم کی جائے۔“

معاشرے کی غربت و افلاس، تنگ دستی و تنگ دامانی اور مفلسی وزبوں حالی کے تدارک کے لیے اسلام نے جو زریں اصول ”ادائیگی

وہاں واضح الفاظ میں اس کی فرضیت کی بھی وضاحت کی۔ ارشاد باری تعالیٰ ہے:

﴿إِنَّمَا الصَّدَقَتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمُؤَلَّفَةِ قُلُوبُهُمْ وَفِي الرِّقَابِ وَالْغَارِمِينَ وَفِي سَبِيلِ اللَّهِ وَابْنِ السَّبِيلِ فَرِيضَةً مِّنَ اللَّهِ وَاللَّهُ عَلِيمٌ حَكِيمٌ﴾

[التوبة: ۶۰]

”صدقات (زکوٰۃ) تو صرف حق ہے غریبوں کا اور محتاجوں کا اور جو کارکن ان صدقات پر متعین ہیں اور جن (نومسلموں) کی دلجوئی کرنا (منظور) ہے۔ اور غلاموں کو آزاد کرانے میں اور قرض داروں کے قرضہ میں اور ”اللہ کی راہ“ میں اور مسافروں میں۔ یہ اللہ کی طرف سے فرض ہے اور اللہ تعالیٰ بڑا علم والا اور بڑی حکمت والا ہے۔“

زکوٰۃ کی فرضیت اور اس کے مستحقین کی وضاحت پر ہی اکتفا نہ کیا گیا بلکہ آنحضرت ﷺ کو خصوصیت کے ساتھ حکم فرمایا کہ ان سے زکوٰۃ وصول کیجیے۔ چنانچہ ارشاد ہے:

﴿خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ﴾

[التوبة: ۱۰۳]

”آپ ﷺ ان کے مالوں میں سے صدقہ (زکوٰۃ) لیجیے جس کے ذریعے سے آپ ﷺ ان کو (گناہ کے آثار سے) پاک و صاف کر دیں گے اور ان کے لیے دعا کیجیے۔ بلاشبہ آپ ﷺ کی دعا ان کے لیے موجب اطمینان (قلب) ہے اور اللہ تعالیٰ خوب سننے والا اور خوب جاننے والا ہے۔“

زکوٰۃ کی فرضیت اس حدیث سے بھی واضح ہوتی ہے جو حضرت ابو ہریرہ رضی اللہ عنہ سے مروی ہے کہ ایک اعرابی (دیہاتی) نے رسول اللہ ﷺ کی خدمت میں حاضر ہو کر عرض کیا کہ آپ مجھ کو کوئی ایسا عمل (کام) بتائیے کہ میں اس کو کروں اور جنت میں داخل ہو جاؤں۔ آپ ﷺ نے فرمایا: ”اللہ کی عبادت کر (اور) کسی کو اس کا شریک نہ بنا۔ نماز اور زکوٰۃ

کی ادائیگی کر۔ اور ماہ رمضان کے روزے رکھ۔“ اعرابی نے یہ سن کر کہا قسم ہے اس ذات کی جس کے ہاتھ میں میری جان ہے۔ میں اس میں سے نہ کچھ کی کروں گا، نہ زیادتی۔ جب یہ اعرابی چلا گیا تو آپ ﷺ نے فرمایا جو شخص کسی آدمی کو دیکھنے کی سعادت حاصل کرنا چاہے وہ اس شخص (اعرابی) کو دیکھ لے۔“ [بخاری: ۱۳۹۷۔ مسلم: ۱۳]

اسی طرح عبداللہ بن عمر رضی اللہ عنہما سے مروی ہے کہ رسول اللہ ﷺ نے ارشاد فرمایا: ”اسلام کی بنیاد پانچ چیزوں پر ہے:

①..... اس امر کی گواہی دینا کہ خدا کے سوا کوئی معبود نہیں اور

محمد ﷺ اللہ کے بندے اور رسول ہیں۔

②..... نماز پڑھنا، ③..... زکوٰۃ ادا کرنا

④..... حج کرنا، ⑤..... اور رمضان کے روزے رکھنا۔“

[بخاری، رقم: ۸۔ مسلم، رقم: ۱۲]

ضرورت و اہمیت:

زکوٰۃ کی کتنی اہمیت ہے، اس کا اندازہ مندرجہ ذیل چند آیات سے ہو سکتا ہے۔

﴿وَأَقِيمُوا الصَّلَاةَ وَآتُوا الزَّكَاةَ وَمَا تُقَدِّمُوا لِأَنفُسِكُمْ مِنْ خَيْرٍ تَجِدُوهُ عِنْدَ اللَّهِ إِنَّ اللَّهَ بِمَا تَعْمَلُونَ بَصِيرٌ﴾

[البقرة: ۱۱۰]

”اور نماز پابندی سے پڑھو اور زکوٰۃ ادا کرتے رہو اور جو نیک کام بھی اپنی بھلائی کے لیے جمع کرتے رہو گے حق تعالیٰ کے پاس (پہنچ کر) اس کو پالو گے۔ کیوں کہ اللہ تعالیٰ تمہارے سب کیے ہوئے کاموں کو دیکھنے والا ہے۔“

﴿وَأَقِيمُوا الصَّلَاةَ وَآتُوا الزَّكَاةَ وَأَطِيعُوا الرَّسُولَ لَعَلَّكُمْ تُرْحَمُونَ﴾ [النور: ۵۶]

”اور (اے مسلمانو) نماز کی پابندی رکھو اور زکوٰۃ دیا کرو اور (باقی احکام میں بھی) رسول کی اطاعت کیا کرو تا کہ تم پر رحم کیا جائے۔“

﴿فَأَقِمْ وَاتَّوِ الزَّكَاةَ وَاعْتَصِمُوا بِاللَّهِ﴾

”پس تم نماز کی پابندی رکھو اور زکوٰۃ دیتے رہو اور اللہ ہی کو مضبوطی سے پکڑے رہو۔“ [الحج: ۷۸]

﴿وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ﴾ [البینہ: ۵]

ان آیات میں نماز کے ساتھ ساتھ زکوٰۃ کی ادائیگی کا بھی حکم دیا گیا ہے یعنی یہ دونوں ارکان اسلام کے بنیادی ارکان میں سے ہیں۔

زکوٰۃ سے دولت میں برکت و اضافہ:

صدقہ و خیرات اور زکوٰۃ مسلمان کے مال و دولت میں کس طرح برکت اور اضافے کا سبب ہیں اس کا اندازہ ان چند آیات و احادیث سے بخوبی ہو سکتا ہے:

﴿إِنَّ الَّذِينَ آمَنُوا وَعَمِلُوا الصَّالِحَاتِ وَأَقَامُوا الصَّلَاةَ وَآتَوُا الزَّكَاةَ لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ﴾ [البقرہ: ۲۷۷]

”بے شک جو لوگ ایمان لائے اور انھوں نے نیک کام کیے اور (بالخصوص) نماز کی پابندی کی اور زکوٰۃ دی ان کے لیے ان کا ثواب ہوگا ان کے پروردگار کے نزدیک اور (آخرت) میں ان پر کوئی خطرہ نہ ہوگا اور نہ وہ مغموم ہوں گے۔“

﴿وَمَا آتَيْتُمْ مِّنْ رَبٍّ لَّا يَرْبُوهَا فِي أَمْوَالِ النَّاسِ فَلَا يَرَوْنَ عِنْدَ اللَّهِ وَمَا آتَيْتُمْ مِّنْ زَكَاةٍ تُرِيدُونَ وَجْهَ اللَّهِ فَأُولَٰئِكَ هُمُ الْمُضْغَفُونَ﴾ [الروم: ۳۹]

”اور جو چیز تم اس غرض سے دو گے کہ وہ لوگوں کے مال میں پہنچ کر زیادہ ہو جائے تو یہ اللہ کے نزدیک نہیں بڑھتا اور جو تم زکوٰۃ دو گے جس سے اللہ کی رضا طلب کرتے ہو گے تو ایسے لوگ اللہ تعالیٰ کے پاس بڑھاتے رہیں گے۔“


﴿إِنَّ الْمُسْلِمِينَ وَالْمُسْلِمَاتِ وَأَقْرَضُوا اللَّهَ قَرْضًا حَسَنًا يُّضْعَفُ لَهُمْ وَلَهُمْ أَجْرٌ كَرِيمٌ﴾ [الحديد: ۱۸]

”بلاشبہ صدقہ دینے والے مرد اور صدقہ دینے والی عورتیں اور (یہ صدقہ دینے والے) اللہ کو خلوص کے ساتھ قرض دے رہے

ہیں وہ صدقہ (بااعتبار ثواب کے) ان کے لیے بڑھا دیا جائے گا اور ان کے لیے عمدہ اجر ہے۔“

﴿مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَتَتْ سَبْعَ سَنَابِلَ فِي كُلِّ سُنبُلَةٍ مِّائَةُ حَبَّةٍ وَاللَّهُ يُضَاعِفُ لِمَن يَشَاءُ وَاللَّهُ وَاسِعٌ عَلِيمٌ﴾ [البقرہ: ۲۶۱]

”جو لوگ اپنے مالوں کو اللہ کی راہ میں خرچ کرتے ہیں ان کے خرچ کیے ہوئے مالوں کی مثال ایک دانہ کی ہے جس سے (فرض کرو) سات بالیں نکلیں۔ ہر بالی کے اندر سو دانے ہوں۔ اور اللہ تعالیٰ دو گنا کرتا ہے جس کے لیے چاہتا ہے۔ اور اللہ تعالیٰ کشائش والا جاننے والا ہے۔“



حاجی محمد حنیف انبالوی اور محمد حنیف بھٹی صاحبان کا انتقال

حاجی محمد حنیف انبالوی اور حاجی محمد حنیف بھٹی صاحبان کوٹ رادھا کشن ضلع تصور کے دو بزرگ ساتھی تھے۔ جمعیت اہل حدیث کے احباب نے ان کی وفات پر تعزیت کا اظہار کیا ہے۔ ۳۱ مئی ۲۰۰۹ء کو ان دونوں بزرگوں کی وفات ہوئی۔ احباب و قارئین مرحومین کے لیے دعائے مغفرت فرمائیں۔ [حکیم محمد یحییٰ عزیٰ ذہروی]

شیخ الحدیث مولانا محمد عبداللہ امجد چھتوی کو صدمہ

شیخ الحدیث حضرت مولانا عبداللہ امجد چھتوی رحمہ اللہ کی بیٹی اور پروفیسر محمد نعیم صدیقی رکن دارالمعارف مسجد مبارک لاہور، کی اہلیہ محترمہ یکم جون ۲۰۰۹ء بروز پیر قضاۃ الہی سے وفات پا گئیں، انا للہ وانا الیہ راجعون۔

مرحومہ کچھ عرصے سے علیل تھیں۔ ان کے چھوٹے چھوٹے دو بچے (ایک بیٹی اور ایک بیٹا) ہیں۔ جنہیں وہ سو گوار کر گئیں۔ احباب و قارئین سے دعائے مغفرت کی درخواست ہے۔ [محمد سلیم چنیوٹی]

مجموعہ ہائے فتاویٰ علمائے اہل حدیث ①

حافظ صلاح الدین یوسف (مدیر، شعبہ تحقیق و تالیف دارالسلام، لاہور)

احادیث پر بھی اس کی نظر گہری اور وسیع ہونی چاہیے۔ علاوہ ازیں اسے مجتہدانہ بصیرت بھی حاصل ہوتا کہ ہر پیش آمدہ مسئلے کا حل وہ قرآن و حدیث کی روشنی میں پیش کر سکے۔ کوئی نص صریح نہ ہو تو وہ قرآن و حدیث کے نصوص کو سامنے رکھتے ہوئے اس کی حلت و حرمت اور جواز و عدم جواز کا فیصلہ کر سکے۔

②..... وہ کسی حالت میں بھی قرآن و حدیث اور ان کے نظائر سے صرف نظر کر کے آرائے رجال اور اقوال ائمہ کی روشنی میں فتویٰ نہ دے۔ کیوں کہ وہ کسی خاص فقہ یا امام کا نمائندہ نہیں بلکہ وہ اللہ اور اس کے رسول ﷺ کے منصب افتا کا جانشین ہے جس کا تقاضا یہ ہے کہ اس کا فتویٰ صرف اور صرف اللہ و رسول ﷺ کے بتائے ہوئے احکام اور شریعت کے اصول و ضوابط کے دائرے میں ہو، نہ کہ اس سے متجاوز ہو۔

③..... مفتی کے اندر فقہی جمود نہیں بلکہ فقہی توسع ہو۔ کیوں کہ نئے نئے مسائل میں عوام کو سہولت اسی وقت مل سکتی ہے جب مفتی فقہی جمود سے پاک اور اسلاف کے فقہی ذخیرے سے بلا تعصب استفادہ کرنے کا قائل ہو، ورنہ وہ قرآن و حدیث کی نصوص کو بھی نظر انداز یا ان کی دُوراز کارتاویل کرے گا اور عوام کی سہولت کی بھی اس کو پروا نہ ہوگی۔ یوں وہ اپنے فتوے میں اُفق بالکتاب والسنہ کا اہتمام کرے گا اور نہ اُرفق بالناس ہی کا۔ جب کہ یہ منصب ان دونوں ہی باتوں کا متقاضی ہے۔

شاہ ولی اللہ رحمہ اللہ (۱۱۱۴-۱۱۷۶ھ) سے قبل برصغیر پاک و ہند میں فقہی جمود کا دور دورہ تھا، اس لیے مفتیان کرام نہ اپنے فتوؤں میں مذکورہ باتوں کا اہتمام کرنے کی ضرورت محسوس کرتے تھے اور نہ وہ قرآن و حدیث پر عبور اور ان میں فہم و بصیرت ہی سے بہرہ ور ہوتے تھے۔ اس

”فتویٰ“ کے معنی جسے ”فتیٰ“ بھی کہا جاتا ہے۔ اظہار رائے اور وضاحت کرنے کے ہیں۔ لیکن شرعی اصطلاح میں اس سے مراد وہ وضاحت ہوتی ہے جس میں کسی پیش آمدہ مسئلہ یا واقعہ یا اشکال کی بابت شرعی حکم بیان کیا جاتا ہے۔ گویا شریعت کی روشنی میں کسی اشکال کا حل پیش کرنا، کسی مسئلے کی وضاحت کرنا اور کسی واقعے کی بابت جواز یا عدم جواز کی تشریح کرنا ”فتویٰ“ کہلاتا ہے۔

عہد رسالت میں صحابہ کرام رضی اللہ عنہم کے سامنے کوئی ایسا واقعہ یا اشکال پیش آتا جس کی بابت ان کو شریعت کا حکم معلوم نہ ہوتا تو صحابہ رسول اللہ ﷺ سے استفسار کرتے، تب اللہ تعالیٰ قرآن مجید میں اس کی وضاحت فرما دیتا۔ وحی الہی کی روشنی میں رسول اللہ ﷺ اس کا جواب عنایت فرما دیتے۔

اس اعتبار سے کہا جاسکتا ہے کہ اللہ تعالیٰ بھی مفتی ہے اور رسول اللہ ﷺ بھی صاحب افتاء تھے۔ قرآن مجید میں اللہ تعالیٰ کی بابت یہ الفاظ موجود ہیں: ﴿اَللّٰهُ يُفْتِيْكُمْ فِيْہِمْ﴾ [النساء: ۴: ۱۲۷] ”اللہ تعالیٰ تمہیں ان عورتوں کے بارے میں فتویٰ دیتا ہے (جن کی بابت تم نے استفسار کیا ہے۔)“ ﴿اَللّٰهُ يُفْتِيْكُمْ فِي الْکُلّٰلِہِ﴾ [النساء: ۴: ۱۲۷] ”اللہ تمہیں کلالہ کے بارے میں فتویٰ دیتا ہے۔“ اور رسول اللہ ﷺ نے صحابہ کرام رضی اللہ عنہم کے پوچھنے پر بہت سے احکام و مسائل بیان فرمائے۔ یہ گویا نبی ﷺ کے فتوے ہوئے۔ یہ فتوے احادیث کی کتابوں میں محفوظ ہیں۔

اس تفصیل سے چند باتیں واضح ہو جاتی ہیں:

①..... مفتی کو قرآنی احکام کا بھی پورا علم ہونا چاہیے اور ذخیرہ

”ان کے وہ متفرق فتاویٰ ہی جو مختلف شہروں میں پھیلے ہوئے تھے، حیطہ شمار سے باہر ہیں۔ میرے خیال کے مطابق اگر وہ جمع کیے جاتے تو کئی ضخیم جلدیں بنتیں۔“

اس تحریک سے وابستہ افراد..... عوام و خواص..... کو پاک و ہند میں اہل حدیث کے لقب سے ملقب کیا جاتا ہے۔ اس مختصر مقالے میں انھی علمائے اہل حدیث کے اُن مجموعہ ہائے فتاویٰ کا مختصر تعارف پیش کیا جاتا ہے جو مذکورہ بالا خصوصیات کے حامل ہیں۔

ہم ان فتاووں کا تذکرہ مجموعہ ہائے فتاویٰ کے بجائے اصحابِ فتاویٰ کے اسمائے گرامی کی صورت میں کریں گے اور اس طرح ان کے فتاووں کا تعارف پیش کریں گے۔ اس کی وجہ یہ ہے کہ بعض اصحابِ فتاویٰ ایسے بھی ہیں جو اپنی زندگی میں مرجع عوام و خواص تھے اور لوگ بہ کثرت ان سے فتوے پوچھتے تھے اور بلاشبہ انھوں نے سینکڑوں نہیں، ہزاروں فتوے دیے لیکن وہ رسائل و جرائد کی فائلوں میں محفوظ ہیں یا پھر لوگوں کے پاس پڑے ہوئے ہیں، ان کو ابھی تک مرتب کر کے شائع نہیں کیا گیا۔ اس لیے مناسب یہی ہے کہ مسندِ نقیبانِ افتا کے ناموں سے اُن مساعیٰ حسنہ کا ذکر کیا جائے جو علمائے اہل حدیث نے اس ضمن میں کی ہیں۔

(۱)..... نواب صدیق حسن خاں رحمہ اللہ:

ان میں ایک نمایاں شخصیت نواب صدیق حسن خاں رحمہ اللہ کی ہے جن کی ولادت ۱۲۳۸ھ، مطابق ۱۸۳۲ء اور وفات ۱۳۰۷ھ، مطابق ۱۸۹۰ء کو ہوئی۔ انھوں نے بڑی بھرپور زندگی گزاری، آزمائشوں سے بھی گزرے اور عنایاتِ خسروانہ سے بھی بہرہ ور رہے جس کی تفصیل ان کی خودنوشت ”إبقاء المنن بالقاء المحن“ میں ملاحظہ کی جاسکتی ہے۔ تاہم ہر حال میں وہ علم سے وابستہ اور علمی کاموں میں منہمک رہے۔ ان کی علم و فن سے وابستگی اور علمی انہماک کا اندازہ اس سے بخوبی لگایا جاسکتا ہے کہ ان کی تالیفات و تراجم کا شمار تین صد کے قریب ہے۔ دوسرے یہ کہ فقہ، حدیث، تفسیر، اصول فقہ، اصول حدیث، اصول تفسیر، لغت، سیر و سوانح، سیاست، معاشرت، اخلاق سمیت ہر شعبہ زندگی کے لیے

لیے اس دور کے فتاووں میں قرآن و حدیث کے بجائے صرف فقہی کتابوں ہی پر تمام تر اعتماد کیا گیا ہے۔ البتہ شاہ ولی اللہ رحمہ اللہ کی تجدیدی مساعی سے جب عمل بالحدیث کی تحریک کا آغاز ہوا تو اس سے متاثر افراد نے فقہی جمود سے بالا ہو کر قرآن و حدیث کی روشنی میں فتوے دینے شروع کیے جو مذکورہ خصوصیات ہی کے حامل ہوتے تھے۔ علاوہ ازیں ان کی تدریسی، تبلیغی اور علمی خدمات کے نتیجے میں برصغیر پاک و ہند میں فقہی و تقلیدی جمود ٹوٹا اور عمل بالحدیث کے جذبے کو خوب فروغ حاصل ہوا۔ نیز اس تحریک سے وابستہ علماء میں شخصیت پرستی تھی، نہ اکابر پرستی اور نہ کسی ایک ہی فقہ کی پابندی پر زور۔ ان سے متاثر عوام بھی کسی مسئلے میں علماء کی طرف رجوع کرتے تو اس سے ان کا مقصد بھی صرف قرآن و حدیث ہی کی روشنی میں اس کا حل معلوم کرنا ہوتا تھا اور علماء بھی اپنی فہم کی حد تک سوال کا جواب دیتے وقت قرآن و حدیث کے دائرے سے تجاوز نہ کرتے۔ بنا بریں منصبِ افتا کی اہمیت کو عمل بالحدیث کے جذبے سے سرشار علماء ہی سمجھتے اور اس کے تقاضوں کو بھی وہی ادا کرتے ہیں۔

برصغیر پاک و ہند میں جب عمل بالحدیث کا جذبہ عام ہوا تو عوام بھی بہ کثرت علمائے حدیث اور فقہائے حدیث کی طرف رجوع کرنے لگے اور علماء نے بھی اپنی مسئولیت اور ذمے داری کا احساس کرتے ہوئے اس فرض کو خوب نبھایا۔ لیکن المیہ یہ ہوا کہ اس وقت ان فتاووں کو سنبھال کر رکھنے کا خصوصی اہتمام نہیں کیا گیا۔ اس لیے ان کا ایک بہت بڑا حصہ محفوظ نہ رہ سکا۔ جیسے تحریک عمل بالحدیث کے سرخیل، خانوادہ شاہ ولی اللہ رحمہ اللہ کی مسند تدریس حدیث کے صدر نشین، شیخ الکل میاں نذیر حسین محدث دہلوی رحمہ اللہ کی بابت ان کے ایک فاضل شاگرد مولانا سید عبداللہ (ناظم ندوۃ العلماء، لکھنؤ) کی قابل قدر کتاب ”نزہۃ الخواطر“ میں ہے:

”أَمَّا الْفَتَاوَى الْمُتَفَرِّقَةُ الَّتِي شَاعَتْ فِي الْبِلَادِ فَلَا تَكَادُ أَنْ تُحْصَرَ، وَظَنِّي أَنَّهَا لَوْ جُمِعَتْ لَبَلَّغَتْ إِلَى مُجَلَّدَاتٍ ضَخَامٍ“ [نزہۃ الخواطر: ۸/ ۵۰۰، طبع

حیدر آباد دکن ۱۹۷۰ء]

شائع کیا جائے تاکہ وہ محفوظ ہو جائیں بلکہ ان کا اردو میں ترجمہ بھی کیا جائے تاکہ ان کا دائرہ استفادہ بھی وسیع ہو جائے۔

(۲)..... شیخ حسین بن محسن انصاری یمنی رحمہ اللہ:

نواب صدیق حسن خاں ہی کے ہم عصر شیخ حسین یمنی بھی تھے جو یمن سے ہجرت کر کے بھوپال میں آ مقیم ہوئے تھے۔ بڑے فاضل تھے، بالخصوص تدریس حدیث میں ائمہ محدثین کے صحیح جانشین تھے، انھوں نے بھی بھوپال ہی میں اپنی مسند درس بچھا رکھی تھی جہاں ان سے سیکڑوں علماء نے کسب فیض کیا۔ انھوں نے بہت سے فتاویٰ اور فقہی رسائل لکھے جن کا مجموعہ ان کی وفات کے بعد ان کے بیٹے شیخ محمد نے دو جلدوں میں تیار کیا تھا، اس کی پہلی جلد لکھنؤ سے ۱۳۲۲ھ میں ”نور العین من فتاویٰ الشیخ حسین“ کے نام سے شائع ہوئی جواب بالکل نایاب ہے۔ دوسری جلد غالباً شائع نہیں ہو سکی۔ ان کی تاریخ ولادت ۱۲۴۵ھ اور تاریخ وفات ۱۳۲۷ھ ہے۔

صاحب ”عون المعبود“ مولانا شمس الحق ڈیانوی جو شیخ حسین کے ارشد تلامذہ میں سے تھے، انھوں نے سنن دارقطنی کا حاشیہ ”تعلیق المغنی“ کے نام سے لکھا تھا، یہ حاشیہ مع سنن الدارقطنی مطبع فاروقی دہلی سے ۱۳۱۰ھ میں بڑے سائز میں چھپا تھا۔ اس کے آخر میں شیخ حسین رحمہ اللہ کے دور رساں بھی شامل ہیں۔ ایک کا نام ”البيان المكمل فی تحقیق الشاذ والمعلل“ اور دوسرے کا نام ”القول الحسن المتین فی ندب المصافحة بالید الیمنی وإن الذی اظہرہا أهل الیمن“ ہے۔

شیخ حسین انصاری کے پوتے شیخ خلیل بن محمد تھے جو عرب صاحب کے نام سے معروف ہوئے۔ لکھنؤ یونیورسٹی میں استاذ تھے، لکھنؤ کے عرصہ اقامت میں ان سے مولانا سید ابوالحسن علی ندوی رحمہ اللہ نے عربی زبان و ادب کے حصول میں بطور خاص بہت فائدہ اٹھایا۔ اس کا تذکرہ انھوں نے قدرے تفصیل سے ”پرانی چراغ“ جلد اول میں بڑے والہانہ انداز سے کیا ہے۔ شیخ خلیل عرب صاحب قیام پاکستان کے بعد کراچی آ گئے تھے اور یہیں ۱۹۶۶ء میں انتقال فرمایا۔ رحمہ اللہ

اسلامی تعلیمات پر مبنی ہر موضوع پر ان کی تالیفات موجود ہیں، بلکہ بعض موضوعات پر تو ان کی کئی کئی کتابیں ہیں، اسی لیے انھیں بجا طور پر ”مجدد العلوم“ کا لقب دیا گیا ہے۔ اپنی تالیفات کے علاوہ فتح الباری اور تفسیر ابن کثیر جیسی ضخیم کتابیں قاہرہ و مصر سے سب سے پہلے اپنے خرچ پر طبع کروا کر ہندوستان کے اہل علم میں مفت تقسیم کیں۔

جزاه الله احسن الجزاء عن الإسلام والمسلمين -

وہ متنوع کمالات کے حامل، ہمہ قسم کے اوصاف سے متصف اور نہایت بلند اخلاق و کردار کے مالک تھے جس کی تفصیل کی یہاں گنجائش نہیں۔ ”آثر صدیقی“ اور ”ان پی، ایچ، ڈی“ کے مقالات میں یہ تفصیل ملاحظہ کی جاسکتی ہے جو ان کی شخصیت اور خدمات پر پاک و ہند کی یونیورسٹیوں میں تحریر کیے گئے ہیں، جن میں سے بعض کتابی شکل میں شائع بھی ہو گئے ہیں۔

ان کی تین کتابیں جو صرف فتاویٰ پر مشتمل ہیں اور علمائے اہل حدیث کے فتاویٰ کی جو خصوصیات ابتدا میں بیان کی گئی ہیں، یہ فتاویٰ ان کے حامل ہیں۔

①..... بدور الأھلة من ربط المسائل بالأدلة: یہ بڑے سائز کے ۵۲۶ صفحات پر مشتمل ہے، تاریخ طبع ۱۲۹۸ھ ہے۔ اس کی زبان فارسی ہے۔

②..... ہدایۃ المسائل إلى أدلة المسائل: یہ بڑے سائز کے ۵۵۳ صفحات پر مشتمل ہے اور اس میں ۱۰۶ مسائل تفصیلی دلائل کے ساتھ زیر بحث آئے ہیں، تاریخ طبع ۱۲۹۲ھ ہے۔ اس کی زبان فارسی ہے۔

③..... دلیل الطالب علی ارجع المطالب: یہ بھی بڑے سائز کے ۱۰۱۱ صفحات پر مشتمل ہے، زبان فارسی ہے اور اس میں ۱۸۲ مسائل پر تفصیلی گفتگو ہے۔ تاریخ طبع ۱۲۹۵ھ ہے۔ یہ سب کتابیں مطبع شاہجہانی بھوپال کی مطبوعہ ہیں۔

یہ تینوں کتابیں جو سوا صدی سے بھی پہلے کی مطبوعہ ہیں، اب بالکل نایاب ہیں۔ ضرورت اس بات کی ہے کہ ان کو نہ صرف یہ کہ دوبارہ

(۳).....مولانا عبدالجبار غزنوی رحمہ اللہ:

مولانا عبداللہ غزنوی رحمہ اللہ (۱۲۳۰ھ-۱۲۹۸ھ) جو مشہور عارف باللہ اہل حدیث گزرے ہیں جن کو ان کی سلفیت اور اتباع قرآن وحدیث کی وجہ سے ان کے آبائی علاقے غزنی (افغانستان) سے ہجرت کرنے پر مجبور کر دیا گیا تھا اور وہ مختلف علاقوں میں رہائش اختیار کرنے کے بعد بالآخر امرتسر میں مستقل طور پر رہائش پذیر ہو گئے تھے۔ ان کو اللہ تعالیٰ نے ۱۲ بیٹے عطا فرمائے اور یہ سب کے سب ہی علوم دینیہ کے فاضل اور اصحاب زہد وتقویٰ تھے۔ ان بارہ صاحبزادگان میں سے علم وتقویٰ کے اعتبار سے جن کو سب سے زیادہ شہرت ملی، ان کو الامام عبدالجبار غزنوی کہا جاتا ہے۔ مولانا سید محمد داؤد غزنوی امیر اوّل مرکزی جمعیت اہل حدیث پاکستان (۱۸۹۵ء-۱۹۶۳ء) انہی کے صاحبزادہ گرامی تھے۔ رحمہ اللہ

حضرت الامام مولانا عبدالجبار غزنوی رحمہ اللہ دارالعلوم تقویۃ الاسلام، المعروف مدرسہ غزنویہ کے بانی اور استاذ بھی تھے اور اپنے علم وفضل اور زہد وتقویٰ کے باعث عوام و خواص کے مرجع تھے۔ انھوں نے بھی بے شمار فتوے دیے لیکن اس دور میں چوں کہ ریکارڈ رکھنے کا رواج نہیں تھا، اس لیے وہ محفوظ نہ رہ سکے، تاہم جب ان کی حفاظت کا احساس پیدا ہوا تو دستیاب فتوؤں کا ایک مجموعہ بنام ”بستان المحققین لبشارة السائلین، المعروف بمجموعة الفتاوی، الملقب بالعروة الوثقی“ شائع کیا گیا، جس پر الجزء الاول لکھا ہوا ہے اور آخر میں اس کے دوسرے حصے کی اشاعت کی نوید دی گئی ہے۔ جس میں نکاح و طلاق کے مسائل درج ہونے تھے۔ لیکن معلوم ایسا ہوتا ہے کہ یہ دوسرا حصہ شائع نہیں ہو سکا۔ واللہ اعلم

یہ مجموعہ فتاویٰ ”فتاویٰ غزنویہ“ کے نام سے مشہور ہے، بڑے سائز کے ۲۵۶ صفحات پر مشتمل ہے۔ ہر فتوے کا عنوان عربی میں ہے، کسی عنوان کے نیچے بھی عنوان کا اردو ترجمہ ہے۔ تاہم آخر میں تمام فتوؤں کی فہرست اردو میں ہے۔ کئی سوال، جواب فارسی میں ہیں۔ لیکن حواشی میں تمام عربی، فارسی عبارتوں کا اردو ترجمہ دے دیا گیا ہے۔ مترجم ہیں

عبدالودود بن مولوی محمد اسحق علوی الدلیانوی۔ ہر فتوے کے آخر میں حَورَہ یا کتبہ عبدالجبار بن عبداللہ غزنوی لکھا ہوا ہے۔

تاریخ طبع درج نہیں ہے، صرف انوار الاسلام امرتسر لکھا ہوا ہے۔ لیکن اس کی اشاعت حضرت الامام کی زندگی ہی میں عمل میں آئی ہے جیسا کہ اس کے شروع میں فتاویٰ کے جامع و ناشر یحییٰ بن مولوی عبدالرحیم غزنوی اور عبدالودود بن مولوی محمد اسحق کی طرف سے تحریر ہے:

”جب بعض فتاویٰ مَحْدُوْمُنَا وَمُكْرَمُنَا وَاسْتَاذُنَا، اِمَامِ الْمُسْلِمِيْنَ زُبْدَةُ الْعَارِفِيْنَ، قُدْوَةُ الْمُحَقِّقِيْنَ وَعُمْدَةُ الْفُقَهَاءِ وَالْمُحَدِّثِيْنَ جناب مولانا حضرت شیخ عبدالجبار صاحب غزنوی مَتَّعَ اللَّهُ الْمُسْلِمِيْنَ بِطَوْلِ حَيَاتِهِ وَأَفَاضَ عَلَيْنَا وَعَلَى النَّاسِ مِنْ بَرَكَاتِهِ وَأَيَّدَهُ اللَّهُ وَوَالَاهُ وَنَصَرَهُ عَلَى مَنْ خَالَفَهُ وَعَادَاهُ کے ہماری نظر سے گزرے.....“

[فتاویٰ غزنویہ، مطبع نور الاسلام امرتسر، ص: ۳]

حضرت الامام کی ولادت ۱۲۶۸ھ اور وفات ۱۳۳۱ھ ہے۔ اس اعتبار سے اس کی اشاعت پر تقریباً ایک صدی کا عرصہ گزر گیا ہے۔ اب یہ فتویٰ بھی نایاب ہے۔

(۴).....شیخ الکلمیاں نذیر حسین محدث دہلوی رحمہ اللہ:

شاہ ولی اللہ کی تجدیدی مساعی سے فقہی جمود میں جو کمی آئی اور تقلید کی بندھنیں ڈھیلی ہوئیں، تو اس سے عمل بالمحدیث کے جذبے کا آغاز ہوا جس کو میاں نذیر حسین محدث دہلوی کی تدریسی مساعی سے بڑا فروغ حاصل ہوا۔ میاں صاحب رحمہ اللہ ۱۲۲۰ھ میں پیدا اور ۱۳۲۰ھ میں فوت ہوئے۔ اللہ تعالیٰ نے آپ کو تدریس حدیث کے لیے لمبی عمر عطا فرمائی۔ پھانک جش خاں دہلی کے ایک چھوٹے سے مدرسے میں آپ کی شخصیت عرب وعجم کے تشککان علم کے لیے ایک بہت بڑا مرجع تھی۔ اس چشمہ فیض سے ہزاروں اہل علم فیض یاب ہوئے جس کی تفصیل کے یہ صفحات متحمل نہیں۔ چوں کہ آپ کی ذات عوام و خواص کے لیے مرجع تھی، اس لیے لوگ بہ کثرت فتویٰ لینے کے لیے بھی آپ سے رجوع کرتے تھے، لیکن آپ کے فتاووں کی بھی حفاظت کا اہتمام نہ ہو سکا جس کی وجہ سے ان کا

عبارتیں ہیں، ان کا ترجمہ کے بغیر عوام کے لیے ان کا سمجھنا ناممکن تھا۔ اس میں بعض فتاویٰ حضرت میاں صاحب رحمہ اللہ کے فاضل تلامذہ کے بھی ہیں جن پر میاں صاحب کی تصدیقی مہر ثبت ہے۔ گویا ”فتاویٰ نذیریہ“ میاں صاحب کے مکتوبہ و مصدقہ فتاویٰ کا مجموعہ ہے۔ ہر فتوے کے آخر میں مفتی کا نام درج ہے جس سے واضح ہو جاتا ہے کہ یہ فتویٰ کس کا ہے؟

(۵)..... شیخ الاسلام مولانا ثناء اللہ امرتسری رحمہ اللہ:

مولانا ثناء اللہ امرتسری رحمہ اللہ (متوفی ۱۳۶۷ھ، ۱۹۴۸ء) کا نام اور کام بھی محتاج تعارف نہیں۔ متحدہ ہندوستان میں تمام فرق باطلہ سے چوکھی جنگ لڑی اور ہر محاذ پر اسلام کا جھنڈا بلند کیا اور حق و صداقت کا پھریرا لہرایا۔ آپ نے تقریباً ۴۵ سال (۱۹۰۳ء تا ۱۹۴۷ء) تک ہفت روزہ ”اہل حدیث“ پر چہ امرتسر (بھارت) سے نہایت پابندی کے ساتھ شائع کیا جس میں ہر طرح کے محققانہ مضامین و مقالات کے علاوہ سوالوں کے جواب کا بھی مستقل سلسلہ قائم تھا۔

”اہل حدیث“ ہی کی ۴۵ سالہ فائلوں سے شارح صحیح بخاری مولانا محمد داؤد دراز دہلوی رحمہ اللہ (۱۳۲۷ھ، ۱۴۰۲ھ) نے مولانا ثناء اللہ امرتسری کے فتووں کو جمع کیا، ان پر محدث دوراں مولانا شرف الدین محدث دہلوی نے نظر ثانی فرمائی اور جگہ بہ جگہ اپنی طرف سے تحقیقی نوٹ بھی دیے جن سے اس مجموعہ فتاویٰ کی استنادی حیثیت و افادیت میں کئی گنا اضافہ ہو گیا ہے، رحمہ اللہ۔ مولانا امرتسری کی تاریخ ولادت ۱۸۶۸ء ہے۔

۱۳۷۲ھ میں یہ مجموعہ فتاویٰ دو جلدوں میں ”فتاویٰ ثنائیہ“ کے نام سے دہلی سے شائع ہوا، پھر ۱۹۷۲ء میں پاکستان سے اسے علامہ احسان الہی ظہیر شہید رحمہ اللہ نے شائع کیا۔ اب اس کا تیسرا ایڈیشن غالباً سرگودھا سے شائع ہوا ہے۔

یہ فتاویٰ بالعموم مختصر ہیں۔ اس لیے حسب ضرورت ”تشریح“ کے عنوان سے مولانا شرف الدین محدث دہلوی رحمہ اللہ کے اضافات بھی اس میں شامل ہیں جن سے اس مجموعے کی اہمیت و افادیت بھی دو چند ہو گئی

بہت بڑا ذخیرہ ضائع ہو گیا جیسا کہ ان کے ایک فاضل شاگرد مولانا عبدالحی مؤلف ”نزہۃ الخواطر“ کا اقتباس پہلے گزر چکا ہے جس میں انھوں نے اپنے اس مشاہدے کا ذکر کیا ہے۔ اسی طرح ان کے نبیرگان (پوتے) جنھوں نے میاں صاحب کے فتووں کا ایک مجموعہ ”فتاویٰ نذیریہ“ کے نام سے شائع کیا، لکھتے ہیں:

”حضرت مولانا شمس العلماء سید محمد نذیر حسین المعروف میاں صاحب رحمہ اللہ نے جو فتوے خود لکھے یا تلامذہ و فرزند ان وغیرہم سے لکھوائے اور ان کو اپنی مہر و دستخط سے مزین فرمایا۔ اگر یہ سب دستیاب ہو جاتے تو یقیناً فتاویٰ عالم گیری سے چہار چند یا اس سے بھی زائد ہو جاتے، مگر حضرت مدوح کے زمانے میں نہ اس کا خیال ہوا اور نہ نقل فتووں کی مہلت ملی۔ مگر چند سال سے عالی جناب مولوی سید محمد شریف حسین مرحوم والد ماجد احقران نے نقل کا التزام کیا مگر صاحب موصوف کی عمر نے وفا نہ کی.....“

بہر حال آخری عمر کے یہ فتوے حضرت موصوف کے دو خصوصی شاگردان رشید مولانا محمد شمس الحق محدث عظیم آبادی صاحب ”عمون المعبود“ (متوفی ۱۳۲۰ھ، ۱۹۰۹ء) اور مولانا عبدالرحمن مبارک پوری (متوفی ۱۳۵۲ھ، ۱۹۳۲ء) صاحب ”تحفۃ الاحوذی“ شرح جامع الترمذی کی مساعی حسنہ، نیز نظر ثانی اور مولانا شرف الدین محدث دہلوی (متوفی ۱۳۸۱ھ، ۱۹۶۱ء) کی تصحیح و مختصر تعلیقات کے ساتھ حضرت اقدس رحمہ اللہ کے نبیرگان (پوتوں) کے اہتمام سے ۱۳۳۳ھ، ۱۹۱۳ء میں دو جلدوں میں دہلی سے شائع ہوئے۔

یہی مجموعہ فتاویٰ پھر پاکستان سے حضرت الاستاذ مولانا محمد عطاء اللہ حنیف بھوجیانی رحمہ اللہ کی کوششوں سے اہل حدیث اکادمی لاہور، کی طرف سے ۱۹۷۱ء میں ۳ جلدوں میں شائع ہوا۔ اس دفعہ حواشی میں عربی، فارسی عبارتوں کے اردو ترجمے بھی دے دیے گئے ہیں جس سے اس مجموعے کی افادیت دو چند ہو گئی ہے۔ کیوں کہ اس میں کافی تعداد میں ایسے فتوے ہیں جو فارسی زبان میں ہیں یا کثرت سے ان میں عربی

ہے۔ جزاہم اللہ أحسن الجزاء

(۶)..... مجتہد العصر حافظ عبد اللہ محدث روپڑی رحمہ اللہ:

حافظ عبد اللہ محدث روپڑی (۱۳۰۴ھ، ۱۳۸۴ھ، مطابق ۱۹۶۴ء) اپنے وقت کے اعظم رجال میں سے تھے، محققانہ نظر اور مجتہدانہ بصیرت کے حامل تھے۔ ان کی متعدد علمی و تحقیقی تالیفات ہیں۔ انھوں نے ۱۳۵۰ھ، ۱۹۳۳ء میں ”تنظیم اہل حدیث“ کے نام سے روپڑ ضلع انبالہ (مشرقی پنجاب) سے ہفتہ وار اخبار جاری کیا، جواب تک جاری ہے۔ اس میں حضرت حافظ صاحب کے فتاویٰ بھی شائع ہوتے تھے۔ قیام پاکستان کے بعد انہی فتاویٰ کو ان کے ایک فاضل شاگرد مولانا ابوالسلام محمد صدیق سرگودھا نے جمع کر کے ”فتاویٰ اہل حدیث“ کے نام سے ۱۹۷۳ء میں ۳ جلدوں میں شائع کر دیا۔

یہ فتاویٰ قدرے تفصیلی ہیں اور عقائد سے لے کر زندگی کے بیشتر معمولات تک حاوی ہیں۔ علاوہ ازیں حضرت حافظ صاحب رحمہ اللہ کی مجتہدانہ بصیرت کے حامل ہیں۔ اصحابِ فتویٰ اور اہل علم و تحقیق کے لیے اجتہاد و تفقہ کا ایک نادر خزینہ اور فقہ الحدیث والقرآن کا ایک بیش قیمت گنجینہ ہیں۔ اب یہ دو جلدوں میں مطبوع اور دستیاب ہے۔

(۷)..... فتاویٰ علمائے اہل حدیث:

مولانا ابوالحسنات علی محمد سعیدی رحمہ اللہ (متوفی ۱۹۸۷ء) نہایت سادہ مزاج، کم گو اور علمی و تحقیقی ذوق سے بہرورہ تھے۔ خانیوال میں جامعہ سعیدیہ کے بانی، مہتمم اور شیخ الحدیث تھے، مولانا شرف الدین محدث دہلوی (متوفی ۱۹۸۱ء) کے شاگرد رشید تھے۔ انھوں نے تمام علمائے اہل حدیث کے فتوؤں کو فقہی ترتیب کے مطابق مرتب و مدوّن کرنے کا بیڑا اٹھایا تھا اور وسائل کی کمی کے باوجود محض اپنی ہمت اور اللہ کی توفیق سے اس میں کافی پیش رفت بھی کر لی تھی۔ یہ مجموعے وہ جماعتی رسائل و جرائد میں شائع شدہ تحقیقی مقالات و فتاویٰ سے مرتب کرتے تھے اور اس کی چودہ جلدیں انھوں نے شائع کر دی تھیں، ابھی اس پر ان کا کام جاری تھا کہ پیغامِ اجل آپہنچا۔ اب یہ جلدیں بھی نایاب ہیں اور ان کے ذہن میں اس کی جو ترتیب اور خاکہ تھا، وہ بھی وہ اپنے ساتھ ہی لے

گئے۔ علاوہ ازیں ان کے بعد ان کے اخلاف اور تلامذہ نے بھی اس کی تکمیل کی طرف کوئی توجہ نہیں دی ہے۔ اس لیے ضرورت اس بات کی ہے کہ مطبوعہ مجموعہ ہائے فتاویٰ کو بھی از سر نو شائع کیا جائے اور مزید فتاویٰ کو جمع و مرتب کرنے کی کوشش کی جائے۔

(۸)..... مولانا عبد القادر عارف حصاری رحمہ اللہ:

مولانا موصوف جماعت اہل حدیث کے ایک محقق عالم و مفتی تھے۔ انھوں نے سیکڑوں نہیں ہزاروں کی تعداد میں علمی و تحقیقی مقالات و مباحث اور فتاویٰ تحریر کیے جو جماعت کے تمام جرائد و رسائل میں شائع شدہ موجود ہیں۔ لیکن ابھی تک وہ کتابی شکل میں منظر عام پر نہیں آئے۔ معلوم ہوا ہے کہ مولانا محمد یوسف شیخ الحدیث راجووال رحمہ اللہ کی تجویز و تحریک پر مولانا محمد ابراہیم خلیل صاحب (حجرہ شاہ مقیم، دیہا پور) نے ان کو رسائل سے جمع کر کے مرتب کر لیا ہے۔ اللہ کرے وہ جلد شائع بھی ہو جائیں۔ یہ ایک علمی امانت اور تحقیق و تفتیح کا نہایت قیمتی خزانہ ہے جس کو مروایام کی گردشوں اور دست برد زمانہ سے بچانا نہایت ضروری ہے۔

مولانا موصوف کی تاریخ پیدائش لگ بھگ ۱۹۰۷ء ہے اور ۱۹۸۱ء میں فوت ہوئے۔ رحمہ اللہ

(۹)..... مولانا عبد اللہ غازی پوری رحمہ اللہ:


مولانا عبد اللہ غازی پوری، میاں نذیر حسین محدث دہلوی رحمہ اللہ کے ارشد تلامذہ میں سے اور اصحابِ تحقیق و فتویٰ اور اصحابِ تدریس میں سے تھے، ان کی مسند تدریس و علم سے بھی علماء کی ایک کثیر تعداد نے بہت فائدہ اٹھایا۔ ان کی تاریخ ولادت ۱۲۶۱ھ اور تاریخ وفات ۱۳۳۷ھ ہے۔

ان کے فتاویٰ کا مجموعہ تو شائع نہیں ہوا۔ لیکن جماعت کے صاحبِ مطالعہ، فاضلِ مدینہ یونیورسٹی، جن کی مطبوعہ اور غیر مطبوعہ سلفی لٹریچر پر بڑی گہری اور وسیع نظر ہے۔ یعنی مولانا عزیز شمس رحمہ اللہ (بھارت) حالِ مقیم مکہ مکرمہ، ان کا بیان ہے کہ ان کے فتاویٰ کے مجموعے کے دو نسخے بنارس اور مبارک پور میں ان کی نظر سے گزرے ہیں۔ دوسرے نسخے میں فتاویٰ کی ترتیب و تبویب کا کام مولانا عبد الرحمن مبارک پوری (متوفی

حافظ عبدالمنان وزیر آبادی رحمہ اللہ کے ارشد تلامذہ میں سے تھے، مولانا سید محمد داؤد غزنوی رحمہ اللہ کے دست راست اور مرکزی جمعیت اہل حدیث پاکستان کے تادم واپسین ناظم اعلیٰ رہے۔ تحریر و انشا کا بھی بڑا اعلیٰ ذوق رکھتے تھے اور ایک مخصوص طرز و اسلوب کے حامل تھے۔

ان کے فتوؤں اور اہم سوالات کے جوابات کا ایک مجموعہ ”فتاویٰ سلفیہ“ کے نام سے لاہور سے شائع ہوا تھا جسے مکتبہ ترجمان دہلی (بھارت) نے بھی دوبارہ ۱۹۹۱ء میں شائع کیا۔ ۱۹۰ صفحات پر مشتمل ہے اور نہایت اہم موضوعات کو محیط ہے۔

مولانا مرحوم کی تاریخ ولادت ۱۳۱۹ھ، مطابق ۱۹۰۱ء اور تاریخ وفات ۱۳۸۷ھ، مطابق ۱۹۶۸ء ہے۔ غفر اللہ لہ ورحمہ [جاری ہے]



ضرورتِ رشتہ

خود مختار بیوی بچوں والا، صاحب روزگار کو عقد ثانی کے لیے دینی و دنیاوی تعلیم سے آراستہ، دین دار گھرانے سے رشتہ درکار ہے۔ ذات پات کی قید نہیں۔

برائے رابطہ

مسعود

0321-9413353

۱۳۵۳ھ) نے کیا ہے۔ پہلا نسخہ مسودے کی شکل میں اور غیر مرتب ہے۔ ان فتاویٰ میں مولانا غازی پوری نے مسائل کی تحقیق جس انداز میں کی ہے، اس سے معلوم ہوتا ہے کہ وہ تفسیر، حدیث اور فقہ پر بڑی گہری نظر رکھتے تھے۔

(۱۰)..... مولانا شمس الحق عظیم آبادی رحمہ اللہ:

مولانا مرحوم بھی میاں نذیر حسین محدث دہلوی رحمہ اللہ کے ارشد تلامذہ میں سے تھے، ان کی سنن ابوداؤد کی عربی شرح ”عون المعبود“ اور سنن دارقطنی کا عربی حاشیہ ”العلیقات المغنی“ عرب و عجم میں یکساں مقبول و معروف ہیں۔ علاوہ ازیں ان کے اور بھی متعدد رسائل و فتاویٰ اردو، فارسی اور عربی میں ہیں۔ ”غایۃ المقصود“ کے نام سے انھوں نے ابوداؤد کی ایک مفصل شرح عربی میں لکھی تھی، جس کے کچھ قلمی اجزاء خدا بخش لاہوری پٹنہ (بھارت) سے دستیاب ہو گئے ہیں جن کی طباعت کی کوششیں ہو رہی ہیں۔

ان کے فتوؤں کا ایک مجموعہ مولانا عزیز شمس نے مرتب کر کے شائع کیا ہے، جو فتاویٰ فارسی اور عربی میں ہیں، فاضل مرتب نے ان کا اردو ترجمہ یا خلاصہ بیان کر دیا ہے۔ ان فتوؤں کی تعداد پچاس ہے۔

ان فتاویٰ کی خصوصیت یہ ہے کہ یہ قرآن وحدیث کے دلائل سے مزین ہیں، احادیث کی صحت وضعف پر محدثانہ انداز سے کلام کیا گیا ہے اور ائمہ اربعہ اور ان کی فقہی کتابوں سے بھی اقتباسات دیے گئے ہیں اور دلائل کی روشنی میں ان کا موازنہ کیا گیا ہے۔ اس اعتبار سے یہ فتاویٰ بڑی اہمیت کے حامل اور فقہ الحدیث کی برتری کا بہترین نمونہ ہیں۔

یہ مجموعہ فتاویٰ ”فتاویٰ مولانا شمس الحق عظیم آبادی“ کے نام سے علمی اکیڈمی فاؤنڈیشن کراچی سے ۱۹۸۹ء میں شائع ہوا ہے۔ درمیانہ سائز، صفحات ۴۶۶ ہیں۔ صاحب فتاویٰ ۱۸۵۷ء میں پیدا ہوئے اور ۱۹۱۱ء میں رگڑائے عالم بقا ہوئے۔ رحمہ اللہ [مقدمہ فتاویٰ مولانا شمس الحق عظیم آبادی، شائع کردہ علم اکیڈمی فاؤنڈیشن کراچی، ۱۹۸۹ء، ص: ۴۹]

(۱۱)..... شیخ الحدیث مولانا محمد اسماعیل سلفی رحمہ اللہ:

مولانا مرحوم میاں نذیر حسین محدث دہلوی رحمہ اللہ کے شاگرد رشید

المدونة الكبرى اور اس کے مؤلفین کا تعارف

ڈاکٹر حافظ محمد شریف شاہ (ایسوسی ایٹ پروفیسر جی سی یونیورسٹی، فیصل آباد)

کیا، تو مالک بن انس سے آپ کا موطا وغیرہ جمع کیا۔ پھر اسد عراق چلے گئے، وہاں ابو یوسف، محمد بن حسن اور اسد بن عمرو سے ملے اور یحییٰ ابن ابی زائدہ، ہشیم، الحسیب، ابی شریک اور ابوبکر بن عیاش وغیرہم سے علم (کتابت) حاصل کیا اور ابو یوسف نے آپ سے موطا اخذ کیا، اور یحییٰ بن اسحاق نے ذکر کیا کہ اسد نے کہا کہ مجھ سے محمد بن حسن نے موطا اخذ کیا، اور میں نہیں جانتا یہ کیسے ہے؟ محمد نے تو موطا مالک سے سنا ہے، اور آپ پر بہت سی حدیثوں کی سماعت کی ہے۔ محمد نے کہا کہ میں مالک کے پاس تین سال ٹھہرا ہوں اور میں نے مالک سے سات سو حدیثوں سے ایک لفظ بھی زائد نہیں سنا۔

[قاضی عیاض: ترتیب المدارک: ۲/ ۴۶۵]

امام مالک سے تعلیم کا آغاز: اسد خود بیان کرتے ہیں کہ جب میں مشرق سے چلا تو مدینہ پہنچ کر امام مالک کی خدمت میں حاضر ہوا۔ مالک جب (تدریس کے لیے) دن کا آغاز کرتے تو آپ کا دربان نکلتا، وہ پہلے اہل مدینہ کو اندر بھیجتا، پھر اہل مصر کو پھر عام لوگوں کو، تو میں ان کے ساتھ اندر چلا جاتا۔ جب مالک نے علم میں میری رغبت دیکھی تو اپنے دربان سے کہا کہ قروی کو مصریوں کے ساتھ اندر آنے دیا کرو۔ جب دو یا تین دن ہو گئے تو میں نے اس سے کہا کہ میرے دو اور ساتھی ہیں اور میں ان سے پہلے داخل ہونے میں وحشت محسوس کرتا ہوں۔ تو اس نے ان دونوں کو میرے ساتھ اندر آنے کا کہہ دیا۔ ابن قاسم وغیرہ مجھے مالک سے سوال کرنے پر ابھارا کرتے تھے۔ پھر جب امام مالک میرے سوال کا جواب دے دیتے تو یہ (ساتھی) مجھے کہتے کہ آپ پوچھئے کہ اگر مسئلہ ایسے اور ایسے ہو؟ تو ایک دن مالک مجھ سے اکتا گئے اور فرمایا کہ یہ تو

المدونة الكبرى فقہ مالکی کی معروف و مشہور کتاب ہے جس کے بارے میں سحنون (م ۲۴۰ھ) نے مبالغہ کرتے ہوئے یہاں تک کہہ دیا:

”انما المدونة من العلم بمنزلة ام القرآن من القرآن تجزى فى الصلوة عن غيرها ولا تجزى غيرها عينها -“ [قاضی عیاض، ابوالفضل، عیاض بن موسی بن عیاض البحصبی: ترتیب المدارک وتقريب المسالك: ۲/ ۴۷۲ دار مكتبة الحياة بیروت: ۱۹۶۷ء/ ۱۳۸۷ھ]

”مدونہ کا علم میں وہی مقام ہے جو ام القرآن کا قرآن میں مقام ہے، کہ یہ نماز میں اپنے غیر سے کفایت کرتی ہے اور اس کا غیر اس سے کفایت نہیں کرتا۔“

تین افراد: اسد بن الفرات، ابن القاسم اور سحنون کا المدونہ کے مسائل سے گہرا تعلق ہے۔ لہذا ان افراد کا بالترتیب تذکرہ کیا جاتا ہے تاکہ حقیقت حال خوب واضح ہو سکے۔

(۱).....اسد بن الفرات:

نام ونسب: قاضی عیاض لکھتے ہیں کہ اسد بن سلیم بن قیس کے مولیٰ ہیں۔ آپ کی نیت ابو عبد اللہ ہے۔ ابوالعرب نے اپنے طبقات میں اور ابوعلی بصری نے اپنے ”معرب“ میں کہا ہے کہ اسد خراسان میں نیشاپور کے رہنے والے تھے۔ بعض نے کہا ہے کہ آپ دیار بکر میں حرام کے مقام پر پیدا ہوئے۔ آپ نے بعض بستیوں میں قرآن کی تعلیم حاصل کی۔ پھر یونس میں علی بن زیاد کے پاس آتے جاتے رہے۔ ان سے لازم ہو کر ان کا علم سیکھا اور ان کی فقہ حاصل کی۔ پھر مشرق کی طرف کوچ

محمد بن حارث (م ۲۴۱ھ)، ابواسحاق شیرازی (م ۴۱۸ھ) اور یحییٰ بن اسحاق (م ۳۰۳ھ) نے کہا کہ (بعض ایک دوسرے سے زائد ذکر کرتے ہیں) اسد نے عراق کی طرف کوچ کیا تو اصحاب ابی حنیفہ سے فقہ حاصل کیا۔ پھر جب مالک کی موت کی خبر پہنچی تو عراق آپ کی موت پر لرز اٹھا۔ اسد نے کہا کہ ”اللہ کی قسم! عراق میں کوئی ایک حلقہ بھی ایسا نہیں تھا جس میں مالک کا ذکر نہ ہوتا ہو، سبھی کہہ رہے تھے مالک، مالک، مالک، مالک“

اسد کہتے ہیں کہ میں نے جب ان کا شدید غم اور اس پر ان کا اجتماع دیکھا تو میں نے محمد بن الحسن کے پاس اس کا تذکرہ کیا کیوں کہ آپ ان میں منظور نظر تھے۔ میں نے محمد کو آزمانے کے لیے کہا: تم کس قدر مالک کو یاد کر رہے ہو حالانکہ وہ تمہاری بہت مخالفت کیا کرتے تھے۔ تو محمد نے میری طرف نظر پھیرتے ہوئے کہا: ”خاموش رہیے! اللہ کی قسم وہ آثار (احادیث) میں امیر المؤمنین تھے“، تو اسد کو اس پر ندامت ہوئی جو وہ مالک سے ضائع کر چکے تھے۔ اور مالک کے مذہب کی طرف پلٹنے کا فیصلہ کر لیا۔

[قاضی عیاض: ترتیب المدارک: ۲/ ۴۶۸]

شمس الدین ذہبی لکھتے ہیں کہ

بیان کیا جاتا ہے کہ اسد عراق سے واپس آئے تو ابن وہب کے پاس پہنچے، تو کہا کہ یہ ابو حنیفہ کی کتب ہیں اور ابن وہب سے عرض کی کہ مالک کے مذہب کے مطابق ان کے جوابات دیں تو ابن وہب نے انکار کر دیا اور تورع (پرہیزگاری) سے کام لیا۔ تو یہ (اسد بن فرات) ابن القاسم کے پاس چلے گئے تو آپ نے مالک سے یاد کیے ہوئے کے ساتھ اور مالک کے جن قواعد کو وہ جانتے تھے ان کے ساتھ اسے جوابات دیے۔ ان (جوابات) کو ”المسائل الاسدیہ“ نام دیا جاتا ہے۔ [شمس الدین الذہبی، محمد بن احمد بن عثمان: سیر اعلام النبلاء: ۱۰/ ۲۲۶، مؤسسة الرسالة، بیروت: ۱۹۸۲ء/ ۱۴۰۲ھ]

افریقہ والپسی: افریقہ میں اسد کو ریاست و امارت ملی اور لوگوں نے اس سے (علم) اخذ کیا اور اس کی فقہ حاصل کی۔ سحون بن سعید نے اس

سلسلہ در سلسلہ ہے، اگر ایسے ہوگا ایسے ہوگا، اگر تمہارا (ایسا) ارادہ ہے تو عراق چلے جاؤ۔ [قاضی عیاض: ترتیب المدارک: ۲/ ۴۶۶]

کوفہ کی طرف رحلت: سلیمان بن خالد کہتے ہیں کہ جب اسد نے مالک سے مؤطا سنا تو کہا کہ مجھے اور سماع کا موقع دیجیے۔ تو مالک نے فرمایا کہ جتنا لوگوں کے لیے ہے اتنا ہی تمہارے لیے کافی ہے۔ امام مالک جب کوئی مسئلہ بیان فرماتے تو آپ کے شاگرد لکھ لیا کرتے تھے۔ لیکن جب اسد نے معاملہ بڑھتا دیکھا تو عراق کی طرف کوچ کیا۔

[قاضی عیاض: ترتیب المدارک: ۲/ ۴۶۶]

اسد بن فرات کہتے ہیں کہ میں کوفہ پہنچا تو ابو یوسف کے پاس آیا، میں نے انھیں بیٹھا ہوا پایا اور ان کے پاس ایک جوان تھا جو انھیں ایک مسئلہ لکھا رہا تھا۔ جب وہ فارغ ہوا تو بولا: کاش مجھے معلوم ہوتا کہ مالک اس بارے میں کیا فرماتے ہیں؟ میں نے کہا: ایسے ایسے (کہتے ہیں) تو اس نے میری طرف دیکھا۔ جب وہ دوسرے دن آئے تو ایسا ہی ہوا اور تیسرے دن بھی ایسا ہی ہوا جب لوگ چلے گئے۔ تو اس نے مجھے بلایا اور کہا: آپ کہاں کے رہنے والے ہیں اور کہاں سے آئے ہیں؟ تو میں نے انھیں بتا دیا۔ وہ بولے: آپ کو کیا چیز مطلوب ہے؟ میں نے کہا: جس کے ذریعے اللہ مجھے نفع دے (میں اس کا طلب گار ہوں) تو بیٹھے ہوئے جوان نے مہربانی کرتے ہوئے کہا کہ اسے اپنے ساتھ ملا لیجیے۔ شاید اللہ تجھے اس کے ذریعے دنیا و آخرت میں فائدہ پہنچائے۔ میں اس کے گھر کی طرف اس کے ساتھ چل پڑا تو معلوم ہوا کہ یہ محمد بن حسن ہیں۔ تو میں آپ سے لازم ہو گیا۔ یہاں تک کہ میرا شمار آپ کے مناظر اصحاب میں ہونے لگا۔

اسد کہتے ہیں کہ میں نے محمد سے کہا کہ میں غریب ہوں اور مجھے آپ سے کم سماع حاصل ہوا ہے۔ محمد نے کہا: آپ دن میں عراقیوں سے سماع کیجیے اور رات کو آپ اکیلے آ کر میرے پاس رات گزار لیں تو میں آپ کو سماع کا موقع دوں گا۔ (دوران سماع) محمد جب مجھے اونگھتا دیکھتے تو میرے چہرے پر پانی چھڑکتے۔

[قاضی عیاض: ترتیب المدارک: ۲/ ۴۶۷]

سے علم حاصل کیا۔ پھر سخون الاسدیہ (مسائل الاسدیہ) لے کے ابن القاسم کے پاس جا پہنچے اور یہ (مسائل اسدیہ) اس پر پیش کیے تو ابن القاسم نے کہا کہ ان میں بہت سی چیزیں ہیں جن میں تبدیلی ضروری ہے۔ اور بہت سی جگہوں کے آپ نے جوابات دیے پھر اسد بن فرات کو لکھ بھیجا کہ اپنی کتب سخون کی کتب کے مطابق بنا لیجیے۔ تو اس (اسد) نے ایسا نہ کیا اور یہ اس پر گراں گزرا۔ جب یہ بات ابن القاسم کو پہنچی تو آپ نے تکلیف کا اظہار کیا اور فرمایا:

”اللهم لا تبارک فی الاسدیہ۔“

(اے اللہ! مسائل اسدیہ میں برکت نہ کرنا) یہ مسائل اسدیہ مالکیوں کے ہاں چھینکے ہوئے (یعنی ناقابل عمل) ہیں۔ [نفس المرجع] قاضی عیاض، ابوزرعہ رازی (م ۲۶۴ھ) سے نقل کرتے ہیں کہ اسد کے یہ سوالات محمد بن الحسن سے پوچھے ہوئے تھے۔ اسد نے کہا کہ میں قول مالک کے قیاس پر عراقیوں کے سوالات میں سے ایک رجسٹر میں رات کے وقت سوالات لکھا کرتا تھا۔ اور یہ سوالات میں اس (محمد بن الحسن) کے پاس لاتا اور ان کے بارے میں اس سے سوالات کرتا۔ بعض دفعہ ہمارا اختلاف ہو جاتا تو ہم ان (مسائل) میں قول مالک کے قیاس پر مناظرہ کرتے، یا تو وہ میرے قول کی طرف رجوع کرتے یا میں ان کے قول کی طرف رجوع کرتا، اسد نے کہا کہ مجھے ابن القاسم نے کہا کہ ”میں دن اور رات میں دو (قرآن) ختم کرتا ہوں، اور میں نے احیاء علم کی رغبت رکھتے ہوئے آپ کے لیے ایک (ختم) کی کمی کر لی ہے۔“

اسد نے کہا کہ جب میں نے افریقہ کی طرف نکلنے کا ارادہ کیا تو ابن القاسم نے اپنا مالک سے سنا ہوا مجھے دے دیا اور مجھے کہا کہ بعض دفعہ میں نے اس حالت میں تجھے جوابات دیے کہ میں کسی اور کام میں مشغول ہوتا تھا لیکن تم اس کتاب میں خوب نظر کرو، اور میرے تم کو دیے ہوئے جوابات میں سے جو اس (کتاب) کے خلاف ہو، اسے ساقط کر دو، اور ان کتب (ساع مالک) میں اہل مصر نے میری طرف رغبت کی ہے اور انھیں مجھ سے لکھ لیا ہے۔ (ابن القاسم نے) کہا کہ یہ ”کتب مدونہ“ ہیں، میں نے ان کو مدوین کیا ہے، اور لوگوں نے ابن القاسم سے یہ کتب اخذ

کر لیں۔ [قاضی عیاض: ترتیب المدراک: ۴/۳۶۹، ۴۷۰] ابوزرعہ رازی فرماتے ہیں کہ ابن القاسم کے پاس مسائل مالک کی تین سوجلدیں موجود تھیں۔ [مرجع سابق]

بہادر سپہ سالار: اسد بن فرات اپنی وسعت علمی کے ساتھ ساتھ بہادر شہسوار اور بڑھ چڑھ کر حملہ کرنے والے تھے۔ صقلیہ کا حکمران ایک لاکھ پچاس ہزار سپاہ کے ساتھ آپ کی طرف بڑھا۔ ایک شخص کا بیان ہے کہ میں نے اسد کو دیکھا کہ وہ اپنے ہاتھ میں جھنڈا تھامے سورۃ البین پڑھ رہا ہے۔ پھر لشکر کے ساتھ حملہ کیا تو دشمن کو شکست سے دوچار کر دیا اور میں نے آپ کی کلائی اور جھنڈے کی لکڑی پر خون بہتا دیکھا۔

[شمس الدین الذہبی: سیر اعلام النبلاء: ۱۰/۲۲۷، ۲۲۸]

المغرب کے حکمران نے جب آپ کو جہاد کا کمانڈر بنایا تو کہا: ”قد زدتك الامرۃ وہی اشرف فانت امیر وقاض“ ”میں نے آپ کو امارت کا اضافی عہدہ دے دیا اور یہ (عہدہ) بہت عزت والا ہے، آپ امیر بھی ہیں اور قاضی بھی۔“

[نفس المرجع: ص: ۲۲۸]

اسد، المغرب کے گورنر زیادة اللہ الاعلیٰ کی طرف سے افواج کے کمانڈر رہے، آپ نے جزیرہ صقلیہ کا ایک شہر فتح کیا اور وہیں ربیع الآخر (۲۱۳ھ) میں آپ کو موت نے آلیا۔ [نفس المرجع: ص: ۲۲۷]

(۲)..... ابن القاسم:

نام و نسب: عبدالرحمن بن القاسم العنقی، مشہور امام ہیں۔ آپ کی کنیت ابو عبد اللہ، اور نام عبدالرحمن ہے۔ سلسلہ نسب اس طرح ہے: عبدالرحمن بن القاسم بن خالد بن جنادة مولیٰ زید بن الحارث العنقی۔ آپ ان عبید (غلاموں) کی طرف منسوب ہیں جو طائف سے نبی ﷺ کے پاس حاضر ہوئے تھے تو آپ نے ان کو آزاد کر دیا تھا۔

اساتذہ: ابن قاسم نے مالک، لیث، عبدالعزیز بن المباحثون اور مسلم بن خالد زنگی وغیرہم سے روایت کیا ہے، جب کہ آپ سے روایت کرنے والوں میں اصغ، سخون، عیسیٰ بن دینار، حارث بن مسکین، یحییٰ

سب سے زیادہ جاننے والے تھے اور اس علم کے سب سے زیادہ امین تھے۔ [نفس المرجع، ص: ۲۳۹، ۲۴۰]

ابن حارث نے کہا کہ آپ تمام لوگوں سے زیادہ مذہب مالک کے ساتھ بیٹھنے والے تھے، اور میں نے شیوخ کو سنا کہ وہ ابن قاسم کو علم بیوع میں آپ کے تمام ساتھیوں پر فضیلت دیتے تھے۔ اور آپ سے مالک نے کہا: اللہ سے ڈریئے اور اس علم کا نشر کرنا اپنے اوپر لازم کیجئے۔ اور حارث بن مسکین نے کہا کہ ابن قاسم میں علم وزہد، سخاوت، شجاعت اور اجابت پائے جاتے تھے۔

احمد بن خالد نے کہا کہ ابن قاسم کے پاس صرف مؤطا اور مالک سے اس کا سماع تھا، ان دونوں (چیزوں) کو آپ خوب یاد رکھے ہوئے تھے مگر اچھی قراءت نہیں کر سکتے تھے۔ ایک دن ایسا ہوا کہ قاری غائب تھا اور قراءت کی ضرورت پیش آئی تو ابن قاسم ایک صفحہ بھی نہ پڑھ سکے کہ آپ کا چہرہ سرخ ہو گیا اور کسی چیز پر قادر نہ رہے اور کہا کہ کسی کو دیکھو جو تمہارے لیے قراءت کرے۔

اشہب سے ابن قاسم اور ابن وہب کے بارے میں پوچھا گیا تو اس نے کہا کہ اگر ابن قاسم کا ایک پاؤں کاٹ دیا جائے تو وہ (پاؤں) ابن وہب سے زیادہ فقیہ ہوگا۔ حالاں کہ اشہب اور ابن قاسم کے درمیان دوری تھی لیکن اس (دوری) نے اسے اس کے بارے میں حق کہنے سے نہیں روکا۔ اشہب کا علم جراح، ابن قاسم کا علم بیوع اور ابن وہب کا علم مناسک تھا۔ جب کہ ابن قاسم فقہ اور ورع کے جامع تھے اور آپ بیس سال مالک کے ساتھ رہے اور آپ سے فقہ اور آپ کے نظریات حاصل کیے۔ [نفس المرجع، ص: ۲۴۰]

ابن قاسم کہتے ہیں کہ مجھے خواب میں کہا گیا کہ جب آپ طلب کا عزم کر لیں، اگر آپ علم سے محبت کرتے ہیں تو عالم آفاق کو لازم پکڑیئے، تو میں نے کہا کہ عالم آفاق کون ہیں؟ تو مجھے کہا گیا وہ مالک ہیں۔

ابن قاسم کو مالک سے تیس کتابوں کا اور ”کتاب المسائل فی بیوع الآجال“ کا سماع حاصل ہے۔ ابن قاسم سلطان (حکمران) کے تھے

بن یحییٰ اندلسی ابوزید بن ابی الغر اور محمد بن عبدالحکم وغیرہم شامل ہیں۔ آپ سے امام بخاری نے اپنی صحیح میں تخریج کیا ہے۔ ابن قاسم کا مالک کے پاس تذکرہ ہوا تو آپ نے فرمایا کہ اس کی مثال ایسے برتن کی ہے جو خوشبو سے لبریز ہو۔ دارقطنی کا بیان ہے کہ ابن قاسم مصر کے کبار فقہاء میں سے تھے۔ آپ کم روایت کرنے والے، متقن (مضبوط حافظہ کے مالک) اور عمدہ ضبط رکھنے والے تھے۔ امام مالک سے آپ کے بارے میں اور ابن وہب کے بارے میں پوچھا گیا تو مالک نے فرمایا: ابن وہب عالم اور ابن القاسم فقیہ ہیں۔ [ابن فرحون، ابراہیم بن نور الدین المالکی، الدیباچ المذہب فی معرفۃ اعیان علماء مذہب، ص: ۲۳۹، دار الکتب العلمیہ، بیروت: ۱۹۹۳ء/ ۱۴۱۷ھ]

فصل وثقاہت: نسائی نے کہا ابن قاسم، ثقہ صالح شخص ہے۔ سبحان اللہ! آپ کی مالک سے روایت کردہ حدیث کس قدر عمدہ اور کس قدر صحیح ہے۔ آپ کسی ایک کلمہ میں بھی اختلاف نہیں کرتے، کسی شخص نے ابن قاسم سے زیادہ ثابت صحیح مؤطا، مالک سے روایت نہیں کیا۔ میرے نزدیک اصحاب مالک میں سے کوئی شخص بھی ابن قاسم جیسا نہیں ہے۔ آپ سے کہا گیا کہ اشہب کے بارے میں کیا خیال ہے؟ تو فرمایا: نہ اشہب (اس کا مثل ہے) اور نہ ہی اس کے سوا کوئی اور۔ وہ تو ایک عجوبہ ہے۔ اس کی حدیث میں پایا جانے والا فضل وزہد، صحت روایت، حسن درایت اور حسن حدیث اس کی شہادت دیتا ہے۔ ابن وہب نے ابو ثابت سے کہا کہ اگر تو یہ شان یعنی فقہ مالک چاہتا ہے تو ابن قاسم کو لازم پکڑ۔ کیوں کہ وہ اس میں منفرد ہے اور ہم تو اس کے علاوہ اور میں مشغول رہے ہیں۔ اور اسی طریق کے ساتھ قاضی ابو محمد عبد الوہاب نے، ابن قاسم سے سخون کے المدونہ کے مسائل روایت کرنے کو، ابن قاسم کے مالک کے ساتھ منفرد ہونے اور آپ کے لیے اس کی شہرت کے طویل ہونے اور اس (شہرت) میں سوائے قلیل شے کے کسی اور کے آپ کے ساتھ مخلوط نہ ہونے۔ پھر اسی طریق پر سخون کے ابن قاسم کے ساتھ ہونے کو، ان دونوں کے صاحب علم و فضل ہونے کے باوجود، قابل ترجیح ٹھہرایا ہے۔ یحییٰ بن یحییٰ نے کہا کہ ابن قاسم، مالک کے علم کو ان

ہے تو آپ کے دو سفر ہوئے۔ وگرنہ جو آپ کے بیٹے نے کہا وہ زیادہ صحیح ہے۔ [قاضی عیاض: ترتیب المدارک: ۵۸۶/۲، ۵۸۷]

سحون کے اساتذہ: سحون بن سعید نے ابن قاسم، ابن وہب، اشہب، طلیب بن کامل، عبد اللہ بن عبد الحکم، سفیان بن عیینہ، وکیع، عبد الرحمن بن مہدی، حفص بن غیاث، ابو داؤد طیلسی، یزید بن ہارون، ولید بن مسلم، ابن نافع صلیح، معن بن عیسیٰ، ابن المباحثون اور مطرف وغیرہم سے سماع کیا اور آپ ۱۹۱ھ میں افریقہ واپس آئے۔

[ابن فرحون مالکی: الدیاج المذہب، ص: ۲۶۳]

سحون کہتے ہیں کہ مجھ سے اہل اجدابیہ نے ۱۹۱ھ میں سماع کیا اور اسی سال ابن القاسم فوت ہوئے۔ سحون نے کہا کہ جب میں ابن القاسم کے پاس پہنچا تو میری عمر پچیس برس تھی اور میں تیس برس کی عمر میں افریقہ واپس آیا، اور سب سے پہلے جس نے مجھ پر قراءت کی وہ عبد الممالک زونان تھے۔ [نفس المرجع، ص: ۲۶۳، ۲۶۴]

ذکر کیا جاتا ہے کہ بہلول بن راشد نے علی بن زیاد کو لکھا کہ وہ سحون کو سماع کرائیں، اور اس سے کہا کہ میں نے تمہیں اس شخص کے بارے میں لکھا ہے جو اللہ کے لیے (علم) طلب کرتا ہے، اور بہلول نے اسے المتعالی الجدری کے عہد میں لکھا تھا۔ تو علی بن زیاد نے سحون کے جائے قیام کے بارے میں دریافت کیا پھر مؤطا لے کر سحون کے پاس آئے تاکہ اس کے جائے قیام پر اسے مؤطا کا سماع کرائیں اور سحون سے کہا کہ بہلول نے مجھے بتایا ہے کہ آپ ان لوگوں میں سے ہیں جو اللہ کے لیے طلب کرتے ہیں۔ [قاضی عیاض: ترتیب المدارک: ۵۸۷/۲]

سحون کے فضائل: بقول ابوالعرب سحون ثقہ، علم کے حافظ اور بدن کے فقیہ تھے۔ آپ میں عمدہ فقہ، سچی پرہیزگاری، حق میں استقلال رائے، زہد فی الدنیا، لباس و طعام میں سادگی اور سخاوت جیسی خصائل جمع ہو گئی تھیں جو آپ کے سوا کم ہی لوگوں میں جمع ہوئی ہیں۔

[مرجع سابق، ص: ۲۶۴]

سحون رفیق القلب، بہت آنسو بہانے والے، خشوع کا اظہار کرنے والے، کم بناوٹ کرنے والے، تواضع کرنے والے، عمدہ

وانعامات قبول نہیں کیا کرتے تھے، اور کہا کرتے تھے کہ حکمرانوں کی قربت میں بھلائی نہیں ہے، اور فرمایا کرتے تھے کہ آزاد لوگوں کو غلام بنانے سے پرہیز کرو۔ تو آپ سے سبب پوچھا گیا تو آپ نے فرمایا: بھائیوں کی کثرت کے لیے (ایسا کرنا ناگزیر ہے)۔

ابن قاسم کی وفات: سحون نے کہا کہ ابن قاسم مصر میں بمباہ صفر ۱۹۱ھ میں فوت ہوئے اور آپ کی عمر ۶۳ سال تھی۔

قبر: آپ کی قبر، قراہ صغریٰ گیٹ سے باہر اشہب کی قبر کے سامنے ہے اور یہ دونوں قبریں فصیل کے قریب ہیں۔ [نفس المرجع، ص: ۲۶۴، ۲۶۵]

(۳).....عبد السلام ابوسعید سحون بن سعید:

آپ خالص عرب، اور ملک شام کے شہر حمص کے اصل باشندے ہیں۔ آپ کے والد سعید لشکر حمص میں آئے تھے۔

سحون آپ کا لقب اور نام عبد السلام ہے، تیز نگاہ پرندے کے نام پر آپ کو سحون کا لقب اس لیے دیا گیا کہ آپ مسائل میں تیز تھے۔

[نفس المرجع، ص: ۲۶۳]

سحون نے قیروان کے مشائخ ابوخارجہ، بہلول، علی بن زیاد، ابن ابی حسان، ابن غانم، ابن اشرس، ابن ابی کریمہ اور اس کے بھائی حبیب، معاویہ صمدی اور ابوزید الرعینی سے علم حاصل کیا۔ آپ نے اٹھارہ یا انیس سال کی عمر میں حیات مالک میں طلب علم کی خاطر سفر اختیار کیا۔

[نفس المرجع]

ابوالعرب اور ابن الحارث کے بیان کے مطابق سحون نے علم کی طلب میں ۱۸۸ھ کے شروع میں سفر کیا اور آپ کے بیٹے کا بیان ہے کہ آپ نے حیات مالک میں ۱۷۸ھ میں مصر کا سفر کیا۔ مالک کی موت کے وقت سحون اٹھارہ یا انیس برس کے تھے۔ سحون کا تیونس میں ابن زیاد کی طرف سفر اس وقت ہوا جب ابن کبیر نے مالک کی طرف سفر کیا۔ سحون نے کہا کہ میں ابن القاسم کے پاس تھا کہ مالک کے جوابات اس پر وارد ہوتے تھے۔ تو آپ سے کہا گیا کہ اس سے سماع کرنے سے آپ کو کس چیز نے روکا؟ فرمایا: درہموں کی قلت نے۔ اور دوسری دفعہ کہا کہ اللہ فقر پر لعنت کرے اگر یہ نہ ہوتا تو میں مالک کو پالیتا۔ اگر یہ بات صحیح

نہیں آیا۔ ابو زید بن ابی الغمر نے کہا کہ ہمارے پاس سخون سے زیادہ فقیہ کوئی شخص نہیں آیا۔ البتہ اس سے لمبی زبان والے (خطیب) یعنی ابن حبیب ضرور آئے۔ یونس بن عبدالاعلیٰ نے کہا کہ سخون اہل مغرب کے سردار تھے تو حمدیس نے اس سے کہا: کیا وہ اہل مشرق و مغرب کے سردار نہیں تھے؟ [ابن فرحون: الدیاج المذہب، ص: ۲۶۴]

سخون نے ابن وہب سے اس کے مغازی اجازۃً اخذ کیے۔ سخون کو علم سینے میں ایسے محفوظ تھا جیسے قرآن کی کوئی سورۃ یاد ہو، سخون نے خود بیان کیا کہ میں نے یہ کتب یاد کیں حتیٰ کہ یہ میرے سینے میں ایسے محفوظ ہو گئیں جیسے ام القرآن ہے۔ ابن القاسم نے کہا کہ سخون کو سب سے زیادہ ان کتب کی سعادت حاصل ہوئی۔ ابن وضاح نے کہا کہ سخون انتیس سماع روایت کرتے تھے۔ اور میں نے مشرق میں سخون جیسا فقیہ نہیں دیکھا۔ [نفس المرجع]

عیسیٰ بن مسکین کا بیان ہے کہ سخون اس امت کے زاہد ہیں، مالک اور سخون کے درمیان سخون سے زیادہ فقیہ کوئی شخص نہیں تھا۔ اور بعض نے کہا کہ میں نے سخون سے زیادہ بارعب کوئی نہیں دیکھا۔ شیرازی کا بیان ہے المغرب میں علم کی ریاست آپ پر ختم ہو گئی اور المغرب میں اس کے قول پر اعتماد کیا جاتا تھا۔ سخون نے المدونۃ تصنیف کی جس پر اہل قیروان اعتماد کرتے ہیں اور آپ کو وہ کچھ حاصل ہوا جو اصحاب مالک میں سے کسی اور کو حاصل نہیں ہوا اور آپ ہی سے علم مالک المغرب میں پھلا پھولا اور عام ہوا۔ [نفس المرجع، ص: ۲۶۵]

ابوعلیٰ بن البصیر نے کہا کہ سخون اپنے زمانہ کے فقیہ، اپنے عہد کے شیخ اور اپنے وقت کے عالم تھے۔ ابن حارث نے کہا کہ سخون تمام لوگوں سے افضل ساتھی، تمام لوگوں سے زیادہ عقل مند ساتھی، اور تمام لوگوں سے زیادہ فقیہ ساتھی تھے۔ یہ صفات سخون کی صفات تھیں جو آپ کے اصحاب رحمہم نے (بھی) اپنے اندر پیدا کیں۔ [نفس المرجع]

سلیمان بن سالم کہتے ہیں کہ میں مصر میں داخل ہوا تو وہاں وافر علماء عبدالحکم، حارث بن مسکین، ابوطاہر، ابواسحاق اور البرقی وغیرہم دیکھے۔ مدینہ میں داخل ہوا اور وہاں ابوالمصعب اور قروی تھے۔ مکہ میں

اخلاق، اچھے ادب اور قلب سلیم کے مالک تھے۔ آپ اہل بدعت پر سختی کرنے والے تھے۔ اللہ کے بارے میں کسی ملامت کرنے والے کی ملامت سے نہیں ڈرا کرتے تھے۔ [ابن فرحون: الدیاج المذہب، ص: ۲۶۴] آپ سب سے پہلے قاضی تھے جنہوں نے اہل بدعت کے حلقے منتشر کیے اور اہل الاہواء (خواہش پرستوں) کو بھگا دیا جو حلقے باندھ کر بیٹھے ہوتے تھے۔ لوگوں سے مناظرے کیا کرتے، اور اپنے گھٹیا پن کا اظہار کیا کرتے تھے۔ اور آپ نے ان کو لوگوں کی امامت، بچوں کی تعلیم اور مؤذنین کے عہدوں سے معزول کر دیا۔

[قاضی عیاض: ترتیب المدارک، ۲/۶۰۰]

ابن حارث کہتے ہیں کہ سخون نے مالک کے مذہب کو آگے بڑھایا اور اس کے ساتھ ساتھ آپ میں دین، عقل، ورع، عفاف اور انقیاض کی فضیلت مجتمع ہو چکی تھی۔ آپ میں اللہ نے مسلمانوں کے لیے برکت کی کی چہرے آپ کی طرف مائل ہو گئے، دلوں کو آپ سے پیار ہوا، آپ کا زمانہ گویا ایک نیاز مانہ تھا۔ آپ سے پہلے کا سب کچھ (برا کام) مٹ گیا۔ آپ کے ساتھی اہل قیروان کے لیے چراغ بن گئے۔ وہاں کے علماء بیدار ہو گئے، ان کی تالیفات بڑھ گئیں۔ ابن عبدوس قیروان کے فقیہ تھے، ابن عافق وہاں کے عاقل تھے، ابن عمرو وہاں کے حافظ تھے، جملہ وہاں کے زاہد تھے، حمدیس سنت میں سب سے مضبوط اور بدعت کے سب سے زیادہ دشمن تھے، سعید بن حداد وہاں کے فصیح ترجمان تھے، ابن مسکین سب سے زیادہ کتب اور حدیث روایت کرنے والے اور وقار و صیانت میں سب سے مضبوط تھے۔ یہ ساری صفات انہی کے وقت میں مقصود تھیں۔ [مرجع سابق]

اشہب سے سوال ہوا کہ المغرب سے تمہارے پاس کون شخص آیا؟ اس نے کہا: سخون، اشہب سے کہا گیا: تو اسد؟ (کے بارے میں کیا خیال ہے؟) اشہب نے کہا کہ اللہ کی قسم! سخون ننانوے دفعہ اس سے زیادہ فقیہ ہے۔ اور یہ بھی کہا کہ المغرب سے سخون جیسا ہمارے پاس کوئی نہیں آیا۔

ابن قاسم نے کہا کہ افریقہ سے سخون جیسا ہمارے پاس کوئی شخص

معزول کر دیا گیا اور سخون کو والی بنا دیا گیا تو آپ نے اس کا احتساب کیا۔ تو لوگوں نے کہا کہ سخون کی دعا قبول ہوگئی۔

جب محمد بن اغلب نے سخون کو والی بنانا چاہا تو مشاورت کے لیے فقہاء کو جمع کیا تو سخون نے سلیمان بن عمران کا مشورہ دیا اور سلیمان نے سخون کا، ان کے علاوہ اوروں نے سلیمان کا مشورہ دیا۔ تو سب اکیلے اکیلے اندر بلائے گئے تو انھوں نے پہلے کی سی بات کی، اور یہ اس لیے وہاں کے اکثر فقہاء کو فیوں کی رائے رکھتے تھے اور سلیمان بھی انہی کی رائے رکھتے تھے۔ سلیمان کہتے ہیں کہ مجھے خیال تک نہیں تھا کہ (محمد بن اغلب) سخون کے بارے میں مشورہ لیں گے۔ میں نے حج کیا، تو اہل مصر کو دیکھا کہ وہ آپ کو اپنے درمیان دیکھنا چاہتے ہیں۔ اور سخون کے زندہ ہوتے ہوئے کسی شخص کو قضاء کا مستحق نہیں سمجھتے۔ محمد بن اغلب نے سخون کو پیغام بھیجا کہ میں اپنی رعیت کے قضاء کے لیے آپ کو کافی سمجھتا ہوں، سخون نے ابن اغلب کو جواب دیا: اللہ امیر المؤمنین کو اچھے کاموں کی توفیق دے۔ میں اس عہدہ کی طاقت نہیں رکھتا میں آپ کو قوی تر کے بارے میں بتاتا ہوں، وہ سلیمان بن عمران ہے۔

[نفس المرجع: ۵۹۶، ۵۹۵/۲]

سخون کے بیٹے محمد کا بیان ہے کہ ایک سال تک آپ کو یہ عہدہ پیش کیا جاتا رہا، اور آپ پر بہت سختی کی گئی اور محمد بن اغلب نے آپ پر بہت سخت ترین قسم یعنی ایمان کی قسم ڈالی تو آپ نے بروز سوموار تین رمضان ۲۳۴ھ کو عہدہ قضاء سنبھالا۔ [نفس المرجع: ص: ۵۹۶]

جب آپ عہدہ قضاء پر متمکن ہوئے تو اپنی بیٹی خدیجہ کے پاس آئے، جو کہ بہترین عورتوں میں سے تھیں، اس نے کہا آج تیرے باپ کو بغیر چھری کے ذبح کر دیا گیا، تب لوگوں کو آپ کے قاضی بننے کا علم ہوا۔ [ابن فرحون: الدیباغ المذہب، ص: ۲۶۵]

دور اہلواء اور وفات: بہت سے علمائے اشراف نے بیان کیا کہ سخون ایک جنازہ میں شریک ہوئے تو ابن ابی زیادہ جو آپ سے پہلے قاضی تھے اور کو فیوں کی رائے رکھتے تھے اور قرآن کے مخلوق ہونے کے قائل تھے، انھوں نے جنازہ پڑھایا۔ سخون واپس آ گئے اور ان کے پیچھے

داخل ہوا اور وہاں تیرہ محدث تھے، ان کے علاوہ دیگر شہروں میں داخل ہوا، وہاں کے علماء اور محدثین سے ملا تو مجھے سخون جیسا اور ان کے بیٹے جیسا کوئی نظر نہیں آیا۔ [نفس المرجع]

سخون فرماتے تھے کہ میرے ہاں گھر میں سفیان بن عیینہ سے دو سال کا سماع موجود ہے۔ [قاضی عیاض: ترتیب المدارک: ۵۹۰/۲] ابن حارث نے کہا کہ سخون کے گھر میں تقریباً ایک سو تیس سال سخون اور آپ کے بھائی کے طلب علم کے آغاز سے آپ کے پوتے محمد بن محمد بن سخون کی وفات تک سیادت رہی۔ [مرجع سابق، ص: ۲۶۸] خواب اور اس کی تعبیر: عبدالملک بن خثاب اندلسی جو ثقہ تھے، کہتے ہیں کہ میں نے نبی ﷺ کو راستہ میں چلتے ہوئے دیکھا اور ابو بکر رضی اللہ عنہ آپ کے پیچھے ہیں اور عمر رضی اللہ عنہ ابو بکر رضی اللہ عنہ کے پیچھے ہیں اور مالک رضی اللہ عنہ کے پیچھے ہیں۔ ابن وضاح کہتے ہیں کہ میں نے اس کا ذکر سخون سے کیا تو وہ اس سے خوش ہوئے۔

[ابن فرحون: الدیباغ المذہب، ص: ۲۶۷]

عہدہ قضاء: سخون ۷۶ سال کی عمر میں ۲۳۴ھ میں افریقہ کے عہدہ قضاء پر فائز ہوئے اور موت تک قاضی رہے۔ ابوالعرب کہتے ہیں کہ جب ابن ابی الجواد (عہدہ قضاء) سے معزول کیے گئے تو سخون نے دعا کی:

”اللهم ولّ هذه الامة خیرها واعدلها۔“

”اے اللہ اس امت کا والی اس کے بہترین اور عادل ترین کو بنا دیجیے۔“ تو اس (ابن ابی جواد) کے بعد آپ ہی والی (قاضی) بنے۔

[قاضی عیاض: ترتیب المدارک: ۵۹۵/۲]

عریب کا تب نے اپنی تاریخ میں ذکر کیا کہ ایک دن سخون ابن ابی الجواد کے پاس سے گزرے تو اس سے فاصلہ سے گزرے اور دعا کی:

”اللهم لا تمتنی حتی اراه بین یدی قاض عدل

یحکم فیہ بالحق۔“

”اے اللہ! مجھے تب تک نہ مارنا جب تک میں اسے کسی عادل قاضی کے سامنے نہ دیکھ لوں جو اس میں حق کے ساتھ فیصلہ کرے۔“ تو وہ

مجموع فتاویٰ شیخ الاسلام: ۳۲۷/۲، دار عالم
الکتب، الرياض: ۱۹۹۱ء/۱۴۱۲ھ

”ابن قاسم (م ۱۹۱ھ) کی مدونہ کا اصل اسد بن فرات کے وہ
مسائل ہیں جن سے اہل عراق نے فروعات کا استنباط کیا۔ پھر
ان مسائل سے متعلق اسد بن فرات نے ابن القاسم سے
سوالات کیے، تو ابن القاسم نے اسے مالک سے منقول
(جوابات) کے ساتھ اور بعض اوقات مالک کے قول پر قیاس
کے ساتھ جوابات دیے۔ پھر ایک روایت میں سخون نے ان
(مسائل) کو اصل قرار دیا، اسی لیے ابن القاسم کے کلام کے
ایک حصہ میں اہل عراق کے اقوال کی طرف میلان پایا جاتا
ہے۔ اگرچہ یہ اہل مدینہ کے اصول میں سے نہیں ہے۔“

موجودہ دور کے عظیم کالرا احمد امین لکھتے ہیں:

”فالمدونة كما ترى متأثرة بالعراقيين في تفریع
المسائل و توليدها، وبالْحِجَازِيِّين في تطبيق
مذهب مالك عليها۔“ [احمد امین: ضحی الاسلام:
۲/۲۱۶، مكتبة النهضة لمصرية بالقاهرة: ۱۹۲۵ء/
۱۳۴۳ھ]

”المدونة جیسا کہ آپ دیکھتے ہیں مسائل کی تولید و تفریع کرنے
میں عراقیوں سے اور ان (مسائل) پر مذہب مالک منطبق
کرنے میں حجازیوں سے متاثر ہوئی۔“
اور مزید لکھتے ہیں:

”انما هی مجمع لفتاوی مالک فی مسائل
واجتهاد من تلامیذہ وتلامیذ تلامیذہ فی وضع
احکام لمسائل علی قواعدہ ومبادئہ۔“

[نفس المرجع]

”یہ (کتاب) مسائل (حل کرنے) میں امام مالک کے

نماز جنازہ نہ پڑھی۔ تو یہ بات امیر زید اللہ کو پہنچی اس نے آپ کو قیروان
کے عامل کے سامنے پیش کرنے اور آپ کو پانچ سو کوڑے مارنے اور
آپ کی داڑھی اور سر موٹا ہنسنے کا حکم دیا۔ یہ بات اس کے وزیر علی بن حمید
کو پہنچی تو وزیر نے سزا روکنے کا حکم دیا، اور لطف و مہربانی کرتے ہوئے
قیلولہ کے وقت امیر کے پاس گیا لیکن امیر محو خواب تھا۔ اس سے کہا کہ
فلاں فلاں معاملہ میں مجھے کیا چیز پہنچی ہے؟ کہا ایسا نہ کیجیے! بلاشبہ علی،
بہلول بن راشدؒ کو کوڑے مارنے کی وجہ سے ہی ہلاک ہوا۔ امیر نے
ہاں کہہ دیا، میں نے امیر پر شفقت کرتے ہوئے قاصد کو روک لیا، اس
نے اس کا شکریہ ادا کیا اور اپنا حکم نافذ نہیں کیا۔

[نفس المرجع: ۲/۶۰۹]

سخون ۱۶۰ یا ۱۶۱ھ میں پیدا ہوئے اور ۲۴۰ھ میں فوت ہوئے۔
ابوبکر مالکی کہتے ہیں کہ جب سخون فوت ہوئے، آپ کی موت پر قیروان
لرز اٹھا۔ لوگ آپ کی موت پر غمگین و محزون ہوئے۔ سلیمان بن سالم
کہتے ہیں کہ میں نے سخون کی موت کے دن مشائخ اہل اندلس کو روتے
ہوئے اور اپنے رخسار پیٹتے ہوئے دیکھا۔ [نفس المرجع: ص: ۲/۶۲۴]

سخون بن سعید، اسد بن فرات اور ابن قاسم کے مندرجہ بالا
حالات زندگی پڑھ کر ”المدونہ“ کی حقیقت واضح ہو جاتی ہے۔
مزید وضاحت کے لیے شیخ الاسلام ابن تیمیہؒ کا مندرجہ ذیل
بیان ملاحظہ فرمائیے۔ شیخ الاسلام ابن تیمیہؒ لکھتے ہیں:

”ان مدونة ابن القاسم اصلها مسائل اسد بن
الفرات التي فرعها اهل العراق ثم سأل عنها اسد
ابن القاسم، فاجابه بالنقل عن مالك وتارة
بالقياس على قوله، ثم اصلها في رواية سحنون
فلهذا يقع في كلام ابن القاسم طائفة من الميل
الى اقوال اهل العراق وان لم يكن ذلك من اصول
اهل المدينة۔“ [ابن تیمیہ، احمد بن عبدالحلیم،

☆ بہلول بن راشد (م ۱۸۳ھ) کو قیروان کے امیر العلی نے آزمائش میں ڈالا اور کوڑوں سے پٹوایا۔ انقلاب زمانہ دیکھنے کے غنقریب علی برے طریقے سے معزول ہوا اور
جیل میں ڈال دیا گیا۔ [نفس المرجع: ص: ۳۳۷، ۳۳۸]

⑧، ⑨..... عبد اللہ ابو محمد بن ابی زید (م ۳۸۶ھ) نے سو سے زائد اجزاء پر مشتمل کتاب ”النوادر الزیادات علی المدونۃ“ تالیف کی اور دوسری ”مختصر المدونۃ“ تالیف کی۔ تفقہ میں آپ کی ان دونوں کتابوں پر اعتماد کیا جاتا ہے۔ [نفس المرجع ص: ۲۲۲، ۲۲۳]

⑩..... محمد ابو عبد اللہ بن عبد اللہ بن عیسیٰ بن ابی زینین (م ۴۲۸ھ) فخر غرناطہ کبار محدثین اور راسخ علماء میں سے ہیں۔ آپ بہترین مؤلف تھے۔ آپ کی کتب میں سے ایک ”المغرب“ ہے جو المدونۃ، اس کے مشکل کی شرح، اس کے لفظ کی تلاش کے ساتھ ساتھ اس کے نکات میں تفقہ اور اس (المدونۃ) کی روایت کو آپ کے ضبط کرنے کے بارے میں ہے۔ بالاتفاق اس (المدونۃ) کے مختصرات میں اس جیسی کوئی کتاب نہیں ہے۔ [نفس المرجع ص: ۳۶۵]

⑪، ⑫..... البرذاعی ابو سعید خلف بن ابی القاسم ابو القاسم الازدی (م ۴۳۰ھ) مذہب مالک کے حافظ ابو محمد بن ابی زید اور ابو الحسن القاسمی کے کبار اصحاب (بڑے شاگردوں) میں سے تھے۔ آپ سے اس (مذہب) میں بہت سی تالیفات کی ہیں۔ ان میں سے ایک کتاب المدونۃ کے اختصار میں ”التمہید“ ہے۔ آپ نے اس میں ابو محمد کے اختصار کے طریقہ کی پیروی کی ہے، مگر اسے المدونۃ کے نسق پر چلایا ہے۔ اور ابو محمد نے جو زیادات کی تھیں انھیں حذف کر دیا ہے۔ اور اس کتاب کی برکت فقہ کے طلبہ پر ظاہر ہوئی، انھوں نے اس کی درست و حفظ کو خوب بلند کیا، اور مغرب و اندلس میں لوگوں کا اسی پر اعتماد ہے۔

⑬..... آپ کی تالیفات میں دوسری کتاب ”التمہید لمسائل المدونۃ“ ہے۔ جس میں ابو محمد کے اختصار اور اس کے زیادات کے وصف کا لحاظ رکھا گیا ہے۔ ابن فرحون کہتے ہیں کہ میں نے اپنے جن فقہاء سے مکاشفہ کیا ان میں سے بعض نے میرے پاس ذکر کیا کہ البرذاعی نے جب ”التمہید“ مکمل کر لی تو بعض طلبہ آپ کے پاس آئے تاکہ اس کتاب کا آپ سے سماع کریں۔ جب طالب علم نے الصدر (شروع حصہ) کی قراءت مکمل کی تو اس نے اپنی کتاب بند کر دی۔ البرذاعی نے اسے کہا کہ پڑھیے! تو اس نے کہا کہ میں نے یہ

جوابات کا مجموعہ ہے اور امام مالک کے قواعد و مبادی کے مطابق مسائل کے (حل) کے لیے احکام وضع کرنے میں امام مالک کے شاگردوں اور شاگردوں کے شاگردوں کے اجتہادات ہیں۔“ البتہ حنون بن سعید نے کہیں کہیں مسائل کے جوابات کی تائید میں بطور حجت احادیث و آثار کا ذکر کیا ہے۔ [نفس المرجع]

المدونۃ پر مختلف نوعیت کے کام:

①..... ”مسائل المدونۃ“: یہ کتاب عبد اللہ بن عبد الحکیم بن اعین (م ۲۱۴ھ) کی تالیف ہے۔ یہ کتاب چھتیس ہزار مسائل پر مشتمل ہے۔

[ابن فرحون مالکی: الدیباچ المدہب، ص: ۲۱۷، ۲۱۸]

②..... محمد بن ابراہیم بن عبدوس بن بشیر (م ۲۶۰ھ) نے ”کتاب التفاسیر“ لکھی، یہ کئی کتابیں ہیں۔ آپ نے اس میں علم کے اصولوں کی وضاحت کی، جیسے: تفسیر کتاب المرباحۃ، والمواضعۃ اور کتاب الشفعة اور اس کے چار اجزاء ہیں جو کتب مدونۃ کے مسائل کی شرح میں ہیں۔ [نفس المرجع ص: ۳۳۵، ۳۳۶]

③..... حمدیس بن ابراہیم بن ابی محرزنجی (م ۲۹۹ھ) نے المدونۃ کے اختصار میں فقہ کی مشہور کتاب لکھی۔ [نفس المرجع ص: ۱۷۸]

④..... محمد بن یحییٰ بن لبابۃ ابو عبد اللہ (م ۳۳۶ھ) جو البرجون کے لقب سے ملقب ہیں نے ”المنتخب“ لکھی۔ ابن حازم فارسی کہتے ہیں کہ آپ کی ”المنتخب“ جیسی ہمارے اصحاب میں سے کسی نے نہیں لکھی اور یہ کتاب مسائل مدونۃ کی شرح کے مقاصد پر مشتمل ہے۔

[نفس المرجع ص: ۳۴۸]

⑤..... محمد بن عبد اللہ بن عیشون ابو عبد اللہ (م ۳۴۱ھ) نے ”المدونۃ“ کا (اس کی کتب مختلفہ کے سوا کا) اختصار لکھا۔

[نفس المرجع ص: ۳۵۰، ۳۵۱]

⑥..... محمد بن رباح بن صاعد الاموی ابو عبد اللہ (م ۳۵۸ھ) نے ”المدونۃ“ کا اختصار لکھا۔ [نفس المرجع ص: ۳۵۱]

⑦..... اسماعیل بن اسحاق بن ابراہیم القیسی ثم المصری (م ۳۸۴ھ) نے ”المدونۃ“ کا اختصار لکھا۔ [نفس المرجع ص: ۱۵۵]

مسائل المدونة“ لکھی ہیں۔ [نفس المرجع ص: ۱۹۷، ۲۰۰]


(۳۱)..... ”الطراز“ یہ کتاب ”المدونة“ کی شرح میں ہے۔ اس کے مؤلف سند بن عنان بن ابراہیم بن حریر بن حسین ابن خلف الازدی (م ۵۴۱ھ) ہیں۔ آپ نے یہ کتاب تقریباً تیس بڑے اجزاء میں لکھی لیکن آپ اس کی تکمیل سے پہلے وفات پا گئے۔ [نفس المرجع ص: ۲۰۷]

(۳۲)..... ”الشرح للمدونة“ یہ کتاب عامر بن محمد بن عامر بن خلف بن مرجا الانصاری (م ۵۶۹ھ) کی تالیف ہے۔ [نفس المرجع ص: ۳۰۹، ۳۱۰]

(۳۳)..... ”اختصار جامع ابن یونس شرح المدونة“ یہ کتاب ابن یونس کی جامع شرح المدونة کا اختصار ہے۔ اس کے مؤلف عیسیٰ ابوالروح بن مسعود بن المنصور بن یحییٰ زواوی مالکی (م ۷۴۳ھ) ہیں۔ [نفس المرجع ص: ۲۸۳]

(۳۴)..... خلیل بن اسحاق الجندی (م ۷۴۹ھ) نے ”المدونة“ پر ایک شرح تحریر کی جسے وہ مکمل نہ کر سکے۔ آپ نے یہ شرح کتاب الزکوة کے اواخر تک لکھی ہے۔ [نفس المرجع ص: ۱۸۶]

المدونة الکبریٰ پر علماء کے اس قدر توجہ دینے سے اس کی اہمیت واضح ہو جاتی ہے۔



ضرورتِ رشتہ

۲۰/۲۱ سالہ، عالمہ فاضلہ کورس پاس دو بیٹیوں کے لیے رحمانی برادری سے، برسر روزگار لڑکوں کے رشتے درکار ہیں۔ فیصل آباد کے رہائشی کو ترجیح ہوگی۔ شرفاء والدین رابطہ کریں۔

رابطہ: حافظ محمد شریف شاہ

فون: 0321-6620930

ابو محمد کو پڑھ کر سنائی ہوئی ہے اور کہا کہ کیا آپ نے المختصر میں الصدر پر کچھ اضافہ کیا ہے؟

(۳۵)..... البراذعی کی اس موضوع پر تیسری تالیف ”الشرح والتمامات لمسائل المدونة“ ہے، جس میں آپ نے مسائل پر اس کے متاخرین شیوخ کا کلام شامل کیا ہے۔ [نفس المرجع ص: ۱۸۲]

(۳۶)..... ”شرح المدونة“ یہ کتاب قاضی ابو محمد بن عبد الوہاب بن نصر بغدادی مالکی (م ۴۲۲ھ) کی تالیف ہے۔ [نفس المرجع ص: ۲۶۱، ۲۶۲]

(۳۷)..... ”اختصار المدونة“ جو ”الملخص“ کے نام سے موسوم ہے۔ یہ عبد الرحمن ابوالقاسم بن محمد الحضرمی البیہدی (م ۴۴۰ھ) کی تالیف ہے۔ [نفس المرجع ص: ۲۳۹، ۲۴۸]

(۳۸)..... محمد ابوبکر بن عبد اللہ بن یونس، تلمیذ صقلی (م ۴۵۱ھ) نے ”المدونة“ کے لیے ایک جامع کتاب تالیف کی جس کے ساتھ آپ نے اس (المدونة) کے سوا امہات (کتب) کا اضافہ کیا، مذاکرہ کے لیے علم کے طالبین اس پر اعتماد کرتے ہیں۔ [نفس المرجع ص: ۳۶۹، ۳۷۰]

(۳۹)..... ”النکت والفروق“ یہ مسائل مدونہ کے لیے لکھی گئی ہے، اس کے مؤلف عبدالحق بن محمد بن ہارون السملی القرشی ابو محمد (م ۴۶۶ھ) ہیں۔ مؤلف کی یہ پہلی تالیف ہے۔ حذاق طلبہ کے لیے مفید ہے، اور اس موضوع پر آپ کی دوسری کتاب ”الجزء فی بسط الفاظ المدونة“ ہے۔ [نفس المرجع ص: ۲۷۵]

(۴۰)..... ”التبصرة“ یہ المدونة پر ایک بڑی تعلیق ہے۔ اس کے مؤلف علی ابوالحسن بن محمد الریجی، المعروف بالخنمی (م ۴۷۸ھ) ہیں۔ مؤلف نے اس تعلیق کا نام ”التبصرة“ رکھا ہے۔ [نفس المرجع ص: ۲۹۸]

(۴۱)، (۴۲)..... ”المهذب فی اختصار المدونة“ یہ کتاب قاضی ابوالولید سلیمان بن خلف بن سعد بن ایوب بن وارث، الباجی (م ۴۹۴ھ) کی تالیف ہے۔ آپ نے اس کے علاوہ اس موضوع پر دو اور کتابیں ”شرح المدونة“ اور ”مختصر المختصر فی

مولانا محمد اسحاق ملتانی رحمۃ اللہ علیہ

حکیم مدر محمد خاں رانا

مولانا محمد اسحاق مغرب کے وقت ان کی خدمت میں حاضر ہوتے تھے۔ مغرب کے بعد، عشاء کے بعد، فجر سے پہلے اور فجر کے بعد، یہ چار اوقات ہیں جن میں وہ ان سے حصولِ علم کرتے اور دن کے وقت اپنے گاؤں کے حکیم احمد دین مرحوم اور حکیم لالہ رام سے طب کی تعلیم حاصل کرتے۔ حکیم لالہ رام اپنے اس شاگرد کا عالم دین ہونے کی وجہ سے بہت احترام کرتے تھے۔ قیام پاکستان سے قبل ہی وہ دینی اور طب کی درسی تعلیم مکمل کر چکے تھے۔ طب میں انھوں نے ”حکیم حاذق“ کی سند حاصل کی اور ۱۹۶۶ء میں بطور طبیب حکومت پاکستان سے رجسٹرڈ ہوئے، یعنی رجسٹرڈ یونانی میڈیک پریکٹیشنر۔

فراغتِ تعلیم کے بعد گزر اوقات کے لیے طبابت کا پیشہ اختیار کیا اور اپنے گاؤں کی مسجد میں جمعہ و جماعت کا ذمہ لیا اور بچوں کو قرآن مجید اور دیگر چھوٹی موٹی دینی کتابیں پڑھانے لگے۔ صبح کو درس قرآن بھی دینے لگے۔ القصہ انھوں نے گاؤں کے بہت سے بچوں کو پڑھایا اور لوگوں کی اصلاح کی کوشش کی۔

۱۹۵۲ء میں انھوں نے ملتان میں اقامت اختیار کر لی اور اسی نسبت سے ملتانی مشہور ہوئے۔ یہاں بھی انھوں نے دینی خدمات سرانجام دیں۔ محلے کے بچوں کو قرآن مجید پڑھاتے، دعائیں اور نماز سکھاتے اور دین اسلام سے متعلق بعض چھوٹی بڑی کتابیں پڑھاتے رہے۔ جامع مسجد مبارک ڈوگراں والی بیرون دہلی گیٹ اور جامع مسجد قدس بیرون دہلی گیٹ ملتان میں ایک عرصے تک خطبہ جمعہ ارشاد فرماتے رہے۔

۸۵-۱۹۸۳ء میں مکہ بلاک پیر محل کی مسجد اہل حدیث میں امامت و خطابت کا فریضہ سرانجام دیا اور کچھ عرصہ 172/9-L کی مسجد اہل

مولانا محمد اسحاق ۱۹۲۵ء کے پس و پیش موضع پٹی (سابق ضلع لاہور موجودہ ضلع امرتسر) میں پیدا ہوئے۔ والد کا نام مہر دین، دادا کا مولابخش اور پردادا کا عبداللہ تھا۔ عبداللہ اس خاندان کے پہلے فرد تھے جنھوں نے اسلام قبول کیا۔

مولانا محمد اسحاق کی ولادت کے بعد ان کے والد موضع پٹی سے ترک سکونت کر کے اوکاڑا کے نواحی گاؤں چک نمبر ۱۱ محمد غوث میں مقیم ہو گئے تھے۔ انھوں نے مقامی سکول سے پرائمری کا امتحان پاس کیا اور اوکاڑہ کے قاضی محمد رمضان سے ناظرہ قرآن مجید پڑھا۔ اس کے بعد صوفی محمد عبداللہ اور قاضی محمد رمضان کے مشورے سے ان کو میاں محمد باقر کے مدرسہ خادم القرآن جھوک دادو طور میں داخل کر دیا گیا۔ جہاں انھوں نے ابتدائی دینی تعلیم پائی۔ حافظ محمد زکریا، مولانا محمد حمزہ، مولانا امام الدین اور حافظ محمد یحییٰ شرق پوری اس زمانے میں یہاں زیر تعلیم تھے۔ ایک سال کے بعد ان کو خانگی حالات کی بناء پر واپس گھر جانا پڑا۔

کچھ عرصے بعد مدرسہ تعلیم الاسلام اوڈاں والا میں داخل کر دیے گئے۔ یہاں انھوں نے پانچ سال تک حافظ محمد اسحاق حسین خانوالوی اور حافظ محمد عبداللہ بڑھیمالوی کے سامنے زانوئے تلمذ طے کیے۔ مولانا محمد صادق خلیل، مولانا محمد رفیق رحمانی اور مولانا عبدالصمد رؤف ان کے ہم سبق تھے۔ یہاں سنن ابی داؤد تک کتب حدیث کی تکمیل کر چکے تھے کہ واپس گھر چلے گئے اور ایک قریبی گاؤں چک نمبر ۱۲ طوران میں مولانا عبداللہ لائل پوری سے درس نظامی کی انتہائی کتب جن میں صحیحین اور تفسیر جامع البیان شامل ہیں، کی تکمیل کی۔

حدیث میں یہ خدمات انجام دیں۔

ملتان میں ان کے والد مہر دین نے کریانے کی دکان کھول لی تھی اور یہ خود طبابت بھی کرتے تھے اور پسنار کی دکان بھی چلاتے تھے۔ ان کا مطب اور نگزیب روڈ بیرون دہلی گیٹ میں تھا۔ مہر دین ہر ماہ ایک یا دو مرتبہ صوفی محمد عبداللہ رحمہ اللہ سے ملاقات کے لیے اوڈاں والا تشریف لاتے تھے۔ انھوں نے ۱۹۷۲ء کے مارچ میں وفات پائی۔ صوفی صاحب رحمہ اللہ ان کی وفات پر پندرہ دن ملتان میں مقیم رہے۔

ایک مرتبہ صوفی صاحب رحمہ اللہ ملتان تشریف لے گئے۔ ایک طالب علم ان کے ساتھ تھا۔ انھوں نے مہر دین سے کہا کہ یہ طالب علم اس سال اپنی تعلیم مکمل کر لے گا۔ آپ اسے اس کے حسب منشا ”مسدی“ لے کر دیں۔ مہر دین نے اسے مسدی لے کر دے دی اور صوفی صاحب رحمہ اللہ کی خدمت میں عرض گزار ہوئے کہ آج کے بعد جتنے بھی طلباء فارغ التحصیل ہوں گے ان کو ہم دستاریں دیا کریں گے۔ میرے بعد میری اولاد دے گی۔ علماء کو دستاریں اور حفاظ کو رومال۔

ان کے بعد مولانا محمد اسحاق نے یہ خدمت جاری رکھی اب ان کے صاحب زادے یہ فریضہ نبھارہے ہیں۔

مولانا موصوف اور ان کے والد محترم دونوں اپنی سال بھر کی کمائی صوفی صاحب رحمہ اللہ کی خدمت میں پیش کرتے، وہ جس قدر چاہتے دارالعلوم تعلیم الاسلام کے لیے لے لیتے اور باقی ان کے خرچ اخراجات کے لیے چھوڑ دیتے تھے۔ مولانا کی والدہ محترمہ بھی نیک اطوار خاتون تھیں۔ وہ جب آٹا گوندھتی، ایک مٹھی آٹا علیحدہ رکھ لیتیں۔ ایک ماہ بعد وہ آٹا صوفی صاحب کی خدمت میں پیش کیا جاتا تھا۔ اسے فروخت کر کے اس کی قیمت دارالعلوم کے طلباء کے لیے صوفی صاحب رحمہ اللہ کو دے دی جاتی تھی۔

۱۹۸۰ء کے قریب مولانا محمد اسحاق ملتانی نے طبابت ترک کر دی تھی اور ہمہ وقت دین اسلام کی خدمت کے لیے مستعد ہو گئے تھے۔ اس دوران اوراد و وظائف کی طرف ان کا رجحان زیادہ ہو گیا تھا، جو ان کو

حضرت صوفی صاحب رحمہ اللہ نے بتائے تھے۔

انھوں نے ۱۹ مارچ ۲۰۰۷ء کو ملتان میں وفات پائی۔

اللهم ادخله الجنة الفردوس۔

رشتوں کے خواہش مند

شرفاء گھرانوں سے سکھڑ اور ہونہار بیٹیوں کے لیے ہم پلہ رشتے درکار ہیں۔

- ①..... بیٹی عمر ۲۴ سال، ایم۔ اے انگلش ٹیکچرار (لاہور)
 - ②..... بیٹی عمر ۲۸ سال، ایم۔ اے ہسٹری، سینئر ٹیچر (لاہور)
 - ③..... بیٹی عمر ۳۰ سال، ایم۔ اے فزیکل ایجوکیشن (لاہور)
 - ④..... بیٹی عمر ۲۹ سال، ایم۔ ایس۔ سی کیمسٹری (فیصل آباد)
 - ⑤..... بیٹی عمر ۲۲ سال، ایم۔ ایس۔ سی (لاہور)
 - ⑥..... بیٹی عمر ۳۵ سال، تعلیم ایم۔ اے (لاہور)
- رابطہ: شیخ عمر فاروق، 15/B وحدت کالونی لاہور
فون: 7585960۔ بعد مغرب تا عشاء خدمت لوجہ اللہ

قاضی محمد عبداللہ بن قاضی عبدالرحیم کے لیے دعائے صحت

اہل حدیث دارالمطالعہ اردو بازار گوجراں والا کے سابق انچارج اور گوجراں والا کی اہم دینی شخصیت قاضی عبدالرحیم رحمہ اللہ کے بیٹے جناب قاضی محمد عبداللہ شدید علیل ہیں۔

احباب موصوف کی صحت کاملہ کے لیے دعا فرمائیں۔

اللهم اشفہ شفاءً كاملاً عاجلاً۔

[عطاء اسلام بن مولانا محمد یوسف گکھڑوی، اردو بازار گوجراں والا]

ماسٹر خالد محمود (اوکاڑا) کی وفات

ماسٹر خالد محمود المعروف ماموں خالد (ناظم مدرسہ تعلیم الصالحات محلہ دارالسلام اوکاڑا) ۲۵ مئی ۲۰۰۹ء مختصر علالت کے بعد حرکت قلب بند ہونے سے وفات پا گئے۔ اناللہ وانا الیہ راجعون

کے لیے اہل حدیث سٹوڈنٹس فیڈریشن کی جانب سے تین روزہ تیاری
کمپ کا انعقاد کیا جا رہا ہے۔ جس کی تاریخ کا اعلان جلد کر دیا جائے گا۔
مزید معلومات کے لیے نیچے دیے گئے نمبروں پر رابطہ کریں:

حافظ محمد عاصم 0313-6599500

تحسین سرور بٹ 0321-7139026

قاری سعید الرحمن 0300-4796239

عبدالوحید فاروقی 0333-8271084

سرور شاہین 0333-7470952

سید آصف شاہ بخاری 0321-4938171

محمد اصغر 0333-5317372

حافظ خلیل الرحمن 0301-7104306

[حافظ سیف اللہ طیب، صدر اہل حدیث سٹوڈنٹس فیڈریشن

انٹرنیشنل اسلامک یونیورسٹی، اسلام آباد]

مرحوم مولانا سید محمد اود صاحب غزنوی رحمہ اللہ کے دور امارت میں
شان اہل حدیث کے رکن تھے۔ مصری شاہ لاہور کی مسجد عزیز میں رہتے
تھے۔ طلبہ و طالبات میں ہر لعزیز تھے۔ بچے اور بچیاں انھیں ماموں
خالد کہہ کر پکارتے تھے۔

معمولی علیل ہوئے اور نماز ظہر کی ادائیگی کے بعد کلمہ طیبہ کا ورد
کرتے ہوئے وفات پا گئے۔ کچھ وصیتیں بھی کیں۔ مولانا حفیظ الرحمن
لکھوی نے نماز جنازہ پڑھائی۔ جنازے میں مولانا عبدالرشید ہزاروی،
مولانا عبداللہ اصغر، مولانا عبدالغفار اعوان و دیگر علمائے کرام و طلبائے
کرام نے بڑی تعداد میں شرکت کی۔

مرحوم نے پسماندگان میں بیوہ، تین بیٹے اور تین بیٹیاں سوگوار
چھوڑے ہیں۔ قارئین سے دعائے مغفرت کی درخواست ہے۔

[عبداللہ یوسف، ناظم دارالحدیث و امیر مرکزی جمعیت اوکاڑا]

اہم اعلان

انٹرنیشنل اسلام یونیورسٹی اسلام آباد میں داخلے شروع ہیں جس

اہل حدیث حج عمرہ گروپ
اب شملہ پہاڑی میں

45 سال کے اوپر عورتیں
بغیر محرم ویزہ لگوانے
کے لئے رابطہ کریں

ج 2009 کی
مکمل معلومات
حاصل کرنے
کے لئے رابطہ کریں

انصاف®

ٹریولز اینڈ ٹورز

15-LG بیسمنٹ ہل ویو آرکیڈ
شملہ پہاڑی 5- ڈیوس روڈ لاہور

فون 042-6373328

فاضلین مدینہ یونیورسٹی اور علمائے اہل حدیث کی زیر سرپرستی کا مضبوط ٹیٹ ورک
حرم پاک سے قریب ترین بہترین سہولیات سے مزین ایئر کنڈیشنر ہائس و ٹرانسپورٹ

چیف ایگزیکٹو عبدالباری ذوق
Mob: 0300-4236037
0333-4608466

الحمدیٹ بھائیوں کا با اعتماد ادارہ

عمرہ اسپیشل آفر

ویزہ + ٹرانسپورٹ - 9500/-
14 دن ----- 14000/-
21 دن ----- 17000/-
28 دن ----- 20000/-

نوٹ: یہ آفر محدود مدت کیلئے ہے

ٹرانسپورٹ: جدہ، مکہ، مدینہ، مکہ، جدہ

دعا

یا رب! دلِ مسلم کو وہ زندہ تمنا دے
جو قلب کو گرما دے ، جو رُوح کو تڑپا دے
پھر وادیِ فاراں کے ہر ذرے کو چمکا دے
پھر شوقِ تماشا دے ، پھر ذوقِ تقاضا دے
محرومِ تماشا کو پھر دیدہٴ بینا دے
دیکھا ہے جو کچھ میں نے اُوروں کو بھی دکھلا دے
بھٹکے ہوئے آہو کو پھر سوئے حرم لے چل
اس شہر کے خوگر کو پھر وسعتِ صحرا دے
پیدا دلِ ویراں میں پھر شورشِ محشر کر
اس محملِ خالی کو پھر شاہدِ لیلا دے
اس دور کی ظلمت میں ہر قلبِ پریشان کو
وہ داغِ محبت دے جو چاند کو شرما دے
رفعت میں مقاصد کو ہمدوشِ ثریا کر
خودداریِ ساحل دے ، آزادیِ دریا دے
بے لوث محبت ہو ، بے باک صداقت ہو
سینوں میں اُجالا کر ، دلِ صورتِ مینا دے
احساسِ عنایت کر آثارِ مصیبت کا
امروز کی شورش میں اندیشہٴ فردا دے
میں بلبلِ نالاں ہوں اک اجڑے گلستاں کا
تاثر کا سائل ہوں ، محتاج کو ، داتا دے!